

لَا نَيِّبَ بَعْدِنِي (الحادي عشر)  
حضرت محمد ﷺ کے بعد نبوت کا ہر دعویٰ باطل ہے

علامہ اقبال کے ایماء اور قائد اعظم  
کی خواہش پر 1938ء سے شائع  
ہونے والامہ اہنامہ



اپریل 2025ء

ماہنامہ

# طُلُوعِ الْمَلَم

اشاعت کا اکیاسی وال سال لاہور



ہر اک مقام سے آگے مقام ہے تیرا  
حیاتِ ذوقِ سفر کے سوا کچھ اور نہیں



بِسْمِ اللّٰهِ الرَّحْمٰنِ الرَّحِيْمِ

# مذہب اور دینِ اسلام کا مقابلی جائزہ

یورپ نے غالباً انی کے عقیدے سے روح کو مادہ کی شعویت کا خیال اخذ کیا اور بلا تقید اسے قبول کر لیا۔ اسی نظریہ کی بنیاد پر انہوں نے مذہب (Religion) اور سیاست (State) کی شعویت کا تصور پیش کیا۔ قرآن کریم میں مذہب کا لفظ ہی کہیں نہیں آیا۔ اس لئے اسلام کو مذہب نہیں بلکہ قرآن کے دیئے ہوئے دین کے نام سے پکارنا چاہئے۔ إِنَّ الدِّينَ عِنْدَ اللّٰهِ الْإِسْلَامُ (19:3)-

## دینِ اسلام

## مذہب

1- مذہب، خدا اور بندے کے درمیان پرائیورٹی تعلق اور داخلی تجربہ دین اجتماعی نظام زندگی اور خارجی حقیقت ہے۔ کاتانم ہے۔

2- مذہب میں ہر فرد اپنے طور پر مطمئن ہو جاتا ہے کہ اس کا خدا کے ساتھ رشتہ قائم ہو گیا ہے۔

دین میں معاشرہ کا انداز اور آئین بنا سکتے ہیں کہ وہ قوانین خداوندی کے مطابق مشکل ہوا ہے یا نہیں۔

3- مذہب میں ہر فرد کا منہجی اپنی اپنی نجات ہوتا ہے۔

دین کا مقصد عالمگیر انسانیت کی فلاح و بہبود ہوتا ہے۔

4- مذہب میں کوئی خارجی معیار ایسا نہیں ہوتا جس سے پرکھا جاسکے کہ انسان کے اعمال صحیح نتائج پیدا کر رہے ہیں یا نہیں۔

دین میں مذاقہ زندگی کے نتائج ساتھ کے ساتھ بتاتے چلے جاتے ہیں کہ ملت صحیح راستے پر چل رہی ہے یا نہیں۔

5- مذہب انسان کو مختلف فرقوں میں تقسیم کر دیتا ہے اور اس میں ہر فرقہ اپنے آپ کو حق پر سمجھ کر خوش ہوتا ہے۔

دین میں تفرقة کو شرک کے طور پر پیش کیا جاتا ہے۔ یہ پوری نوع انسانی سے مخاطب اور اس کا رب، رب العالمین اور رسول رحمۃ للعالمین کا مقام رکھتے ہیں۔

6- مذہب عوام کے جذبات کے پیچھے چلتا ہے اور ان کی تسلیم کا سامان فراہم کرنے چلا جاتا ہے۔ اس لئے اس کی تعلیم یہ ہے۔

دین انہیں حقائق کے پیچھے چلاتا ہے اور ان کے سطحی جذبات کی تسلیم کی بجائے ان پر قابو پانے کی تعلیم یوں دیتا ہے۔

7- مذہب انسان کے دل میں ہر وقت خوف پیدا کرتا رہتا ہے اور اپنی ہربات ڈر سے منواتا ہے۔

زمانہ با تو نہ سازد تو با زمانہ بساز

دین خوف کو شرک قرار دیتا ہے اور انسان کے دل کو جرأت اور بے با کی کامکن بناتا ہے۔

شمارہ نمبر 04 | جلد 78

ماہنامہ طلوعِ اسلام  
اپریل 2025ء  
لاہور

## اس شمارے میں

چیزیں میں: خورشید انور

### مجلس ادارت

ڈاکٹر انعام الحق، ڈاکٹر عباز رسول  
اقبال ادیس ایڈوکیٹ

مدیر انتظامی: محمد سلیم انتر

قانونی مشیر: ملک محمد سلیم ایڈوکیٹ

ادارہ کامیونیکیشنز کی تحریر سے متعلق اتفاق خود کی نہیں۔

زیرخالق: 50 روپے فی پرچ

پاکستان: 600 روپے سالانہ

رجسٹرڈ ڈاک: 1000 روپے سالانہ

صفحہ نمبر	عنوان	مصنف
4	ہم نے پاکستان کیوں مانگا تھا؟	پرویز علیہ الرحمہ
26	تقاریب بیاد پرویز علیہ الرحمہ تصویری جھلکیاں	ادارہ
37	سیکریٹری اور ہماری بیانیں	ڈاکٹر عباز رسول، گلاسکو
41	ڈاکٹر خالد سٹھوکی وفات پر تعزیت	ڈاکٹر عباز رسول، گلاسکو
42	خطاب تقریب بیاد پرویز علیہ الرحمہ	خورشید انور سوات
48	تقریب تقریب بیاد پرویز علیہ الرحمہ	اقبال ادیس ایڈوکیٹ سوات
52	فکر پرویز علیہ الرحمہ سے اختلاف ملک و ملت کے لئے نقصان یا اصلاح؟ وہیں احمد یزدی، بیٹ آباد	وہیں احمد یزدی، بیٹ آباد

ادارہ طلوعِ اسلام - B-5 گلبرگ، لاہور 54660، (پاکستان)  
Phone: 042-35714546  
Cell: +92 310-4800818

 idarati@gmail.com  www.facebook.com/TalueIslam

### Bank Account Idara Tolu-e-Islam

National Bank of Pakistan, Main Market Branch Gulberg Lahore  
For Domestic Transactions | For International Transactions  
Bank A/C No: 0465004073177672 IBAN: PK36NBPA04650040731776762  
Swift Code: NBPAPKAA02L

ادارہ طلوعِ اسلام (رجسٹرڈ) کی مطبوعات سے حاصل شدہ جملہ آمدن قرآنی فکر عام کرنے پر صرف کی جاتی ہے

اشتیاق اے مشائق پر نیڑ سے چھپوا کر B-5، گلبرگ II لاہور سے شائع کیا

ناشر: عرفان راحمور

# طلوعِ الٰم

غلامی میں نہ کام آتی ہیں شمشیریں نہ تدبیریں  
 جو ہو ذوقِ یقین پیدا تو کٹ جاتی ہیں زنجیریں  
 کوئی اندازہ کر سکتا ہے اُس کے زورِ بازو کا!  
 نگاہِ مردِ مومن سے بدل جاتی ہیں تقدیریں  
 ولایت، پادشاہی، علم اشیا کی جہاں گیری  
 یہ سب کیا ہیں، فقط اک عکشہ ایمان کی تفسیریں  
 براہی نظر پیدا مگر مشکل سے ہوتی ہے  
 ہوس چھپ چھپ کے سینوں میں بنالیتی ہے تصویریں  
 تمیزِ بندہ و آقا فسادِ آدمیت ہے  
 خدرائے چیرہ دستاں! سخت ہیں فطرت کی تجزیریں  
 حقیقت ایک ہے ہر شے کی، خاکی ہو کہ نوری ہو  
 لہو خورشید کا ٹپکے اگر ذرّتے کا دل چیریں  
 یقینِ حکم، عملِ پیغم، محبتِ فاتحِ عالم  
 جہادِ زندگانی میں ہیں یہ مردوں کی شمشیریں  
 چہ باید مرد را طبع بلندے، مشرب نابے  
 دلِ گرمے، نگاہِ پاک بینے، جانِ بیتابے

(بانگ درا۔ علامہ اقبال)

(جاری ہے)

بِسْمِ اللّٰهِ الرَّحْمٰنِ الرَّحِيْمِ

بِتْقْرِيْبِ يَوْمِ پاکِستان

# ہم نے پاکستان کیوں مانگا تھا؟

23 مارچ 1940ء کو اقبال پارک لاہور میں (جسے اس زمانے میں منڈپارک کہتے تھے) غیر منقسم ہندوستان کے

مسلمانوں کے اجتماع عظیم میں، انتہائی جوش و خروش اور جذب و خلوص کے ساتھ، وہ ریزولوشن پاس ہوا جسے ”قرارداد پاکستان“ کہہ کر پکارا جاتا ہے۔ اس میں مسلمانوں کے لئے ایک جدا گانہ، آزاد مملکت کا مطالبہ کیا گیا تھا۔ اُس زمانے میں ہر ایک کو معلوم تھا کہ اس مملکت کا مطالبہ کیوں کیا گیا ہے اور اس کی غرض و غایت کیا ہے کیونکہ اس کا مطالبہ کرنے والوں (علامہ اقبال اور فائد عظیم) نے اس کی اس طرح وضاحت کر دی تھی کہ اس میں نہ کسی شک و شبہ کی گنجائش تھی اور نہ ہی کسی التباس وابہام کا امکان۔ لیکن (جائے صد حیرت ہے کہ) حصول پاکستان کے بعد اس مملکت کی غرض و غایت اور اس کا مطلوب و مقصود (یا نصب اعین) آہستہ آہستہ نگاہوں سے اوچھل ہوتا چلا گیا۔ جن لوگوں نے اس مطالبہ کی تحریک میں حصہ لیا تھا یا جو اس کے عینی شاہد تھے، رفتہ رفتہ وہ بھی دنیا سے

قارئین طلوع اسلام کا وہ طبقہ جو شروع سے اس کے ساتھ وابستہ چلا آ رہا ہے، بعض اوقات اس تکرار کو خوش آئند نہیں قرار دیتا لیکن اس کے باوجود ہم اس کی بار بار نشر و اشتاعت کو نہایت ضروری سمجھتے ہیں۔ اس لئے کہ قوم کی مثال تو ایک جوئے روائی کی سی ہوتی ہے جس میں ہر آن نیا پانی سامنے آتا ہے۔ یعنی قوم کے پرانے افراد آگے بڑھتے چلے جاتے ہیں اور نئے افراد ان کی جگہ لے لیتے ہیں۔ قوم کے یہ نئے افراد ہیں جو پاکستان کی غرض و غایت سے بے بہرہ ہیں اور ان کی معلومات کے لئے ضروری ہے کہ اسے بار بار سامنے لایا جائے۔

چلے گئے، اور باقی جو ہیں تیار بیٹھے ہیں۔ نتیجہ اس کا یہ کہ ہماری نئی نسل (یا یوں کہئے کہ موجودہ قوم) کے ذہن سے اس کا تصور ہی محو ہو چکا ہے۔ حتیٰ کہ ان میں سے بعض کو یہ کچھ کہتے بھی سنایا ہے کہ تقسیم ہند کا فائدہ کیا تھا اور ہم نے الگ مملکت بننا کر حاصل کیا کیا؟ اس میں شبہ نہیں کہ اس قسم کے وساوس کے عام کرنے میں پاکستان دشمن عناصر کی سازش بھی کار فرما ہوتی ہے لیکن ہمارا نوجوان طبقہ ان سے متاثر اس لئے ہو جاتا ہے کہ اس قسم کے اعتراضات کا مناسب جواب اس کے پاس نہیں ہوتا۔

طلوعِ اسلام نے اپنا فریضہ قرار دیا کہ وہ اس مملکت کی تشكیل کی غرض و غایت کی عام نشر و اشاعت کرتا رہے۔ چنانچہ وہ گذشتہ کئی دہائیوں سے اس فریضہ کو مسلسل ادا کئے چلا آ رہا ہے۔ چونکہ پاکستان کی غرض و غایت متعین تھی اس لئے ظاہر ہے کہ جب اسے بار بار سامنے لایا جائے گا تو اس میں تکرار لازمی ہوگی۔ چنانچہ قارئین طلوعِ اسلام کا وہ طبقہ جو شروع سے اس کے ساتھ وابستہ چلا آ رہا ہے، بعض اوقات اس تکرار کو خوش آئند نہیں قرار دیتا لیکن اس کے باوجود ہم اس کی بار بار نشر و اشاعت کو نہایت ضروری سمجھتے ہیں۔ اس لئے کہ قوم کی مثال تو ایک جوئے روای کی سی ہوتی ہے جس میں ہر آن نیا پانی سامنے آتا ہے۔ یعنی قوم کے پرانے افراد آگے بڑھتے چلے جاتے ہیں اور نئے افراد ان کی جگہ لے لیتے ہیں۔ قوم کے یہ نئے افراد ہیں جو پاکستان کی غرض و غایت سے بے بہرہ ہیں اور ان کی معلومات کے لئے ضروری ہے کہ اسے بار بار سامنے لایا جائے۔ یہ وجہ ہے کہ طلوعِ اسلام ان مقالات و خطابات کو تکرار و اصرار شائع کرتا رہتا ہے، اس امید کے ساتھ کہ —

شاید کہ خود را باز آ فریں!

اسی مقصد کے پیش نظر، یوم پاکستان (23 مارچ) کی تقریب پر سطور ذیل پیش خدمت ہیں۔



اسلام، ایک زندہ نظام حیات بننے کے لئے، اپنی آزاد مملکت کا متقاضی ہے۔ یہ وہ شرط ہے جس کے پورانہ ہونے سے وہ دیگر مذاہب کی طرح ایک مذہب بن کر رہ جاتا ہے، دین یعنی نظام حیات نہیں بن سکتا۔ (مثلاً) اس نظام کے بنیادی ستون اقامتِ صلوٰۃ اور ایتاۓ زکوٰۃ ہیں، اور اس کا اصل الاصول، امر بالمعروف و نہی عن المنکر۔ ہمارے مردو جہنم تصورِ اسلام کی رو سے اقامتِ صلوٰۃ کے معنی ہیں صرف نماز پڑھنا اور ایتاۓ زکوٰۃ سے مفہوم غربیوں اور گداروں کو کچھ پیسے بطور خیرات دے دینا۔ اور امر بالمعروف و نہی عن المنکر سے مقصود ہے لوگوں کو وعظ و نصیحت کرنا۔ ظاہر ہے کہ ان میں سے کسی بات کے لئے بھی اپنی آزاد مملکت کی ضرورت نہیں۔ یہ فرائض، ہم انگریز کے عہد غلامی میں بھی آزادانہ ادا کر سکتے تھے اور آج بھارت کا مسلمان، بایس ہمہ بے کسی، انہیں اپنے طور پر ادا کر سکتا ہے۔ لیکن قرآن کریم ان کی ادا بیگی کے لئے اپنی حکومت کا قیام لازمی شرط قرار دیتا ہے کہ: **الَّذِينَ إِنْ مَكَّنُوهُمْ فِي الْأَرْضِ أَقْمَوْا الصَّلَاةَ وَأَتُوا الزَّكُوٰةَ وَأَمْرُوا بِالْمَعْرُوفِ وَنَهَّاُ عَنِ الْمُنْكَرِ طَوْلًا وَلِلَّهِ عَاقِبَةُ الْأُمُورِ** (41:22) یہ لوگ ہیں (یعنی جماعت مومنین) کہ جب انہیں حکومت ملے گی تو یہ اقامتِ صلوٰۃ اور ایتاۓ زکوٰۃ کا انصرام کریں گے۔ اور امر بالمعروف اور نہی عن المنکر ان کا فریضہ حیات ہوگا۔ یا

(مثلاً) نہیں سطح پر اسلام سے مقصود یہ ہے کہ انسان خدا کی عبادت کرے اور شرک سے محنت ب رہے یعنی بتوں کی پرستش نہ کرے۔ اس مقصد کے لئے بھی اپنی آزاد مملکت کی ضرورت نہیں۔ یہ ہر مقام پر، ہر حال میں کیا جاسکتا ہے۔ لیکن قرآن کریم میں ہے کہ دین کے تکن کے لئے اختلاف فی الارض ضروری ہے۔ کیونکہ اس کے بغیر نہ خدا کی عبودیت اختیار کی جاسکتی ہے اور نہ شرک سے اجتناب ممکن ہے۔ سورہ نور میں ہے کہ خدا نے تم سے حکومت کا وعدہ کر رکھا ہے تاکہ تم اس کی عبودیت اختیار کر سکو اور شرک سے نجح سکو۔ يَعْبُدُونَنِي لَا يُشْرِكُونَ بِي شَيْئًا (24:55)۔ جب رسول اللہ صلی اللہ علیہ وسلم نے اپنی دعوت کا آغاز فرمایا تو قبیلہ بنی عامر کا ایک بہت بڑا سدار آپ کے پاس آیا اور اس دعوت کے مقاصد کے متعلق وضاحت چاہی۔ آپ کی وضاحت پر اس نے پوچھا کہ اگر میں ان امور پر کار بند ہو گیا تو مجھے کیا ملے گا؟ آپ صلی اللہ علیہ وسلم نے فرمایا کہ جنت، یعنی باغ و بہار آخرت۔ ہمیشہ رہنے والی زندگی۔ اس نے کہا کہ یہ بعد کی بات ہے۔ میں یہاں کے متعلق معلوم کرنا چاہتا ہوں۔ اس پر آپ صلی اللہ علیہ وسلم نے فرمایا کہ نَعَمُ النَّصْرُ وَالْتَّهْكِينُ فِي الْبَلَادِ۔ اس دنیا میں فتوحات اور حکومت حاصل ہوگی۔ (اکامل)

### اسلام کا تقاضا:

یہ تھا اسلام کے دین (یعنی زندہ نظام حیات) بننے کا تقاضا، جس کے پیشِ نظر علامہ اقبال نے پاکستان کا تصور پیش کرتے ہوئے کہا تھا کہ:

اس سے اسلام، اپنی تعلیم اور ثقافت کو پھر سے زندگی اور حرکت عطا کر سکے گا اور انہیں عصر حاضر کی روح کے قریب تر لانے کے قابل بنائے گا۔ (خطبہ آلہ آباد - 1930ء)

اس سے بھی پہلے انہوں نے اپنے خطبات میں اس حقیقت کی وضاحت کر دی تھی کہ اسلامی نقطہ نگاہ سے، مملکت اس کو شش کا نام ہے جس کی رو سے اسلام کے مثالی تصورات کو زمان و مکان کی قوتوں میں منتقل کیا جاتا ہے۔ یہ درحقیقت ان بلند تصورات کو انسانی ہیئت اجتماعیہ میں منتقل کرنے کا نام ہے۔

اس مملکت میں عبادت نام ہوتا ہے تو ائین خداوندی کی مکحومیت اختیار کرنے کا اور شرک سے مفہوم ہوتا ہے انسانوں کے خود ساختہ احکام و قوانین کی اطاعت۔ اقامتِ صلوٰۃ سے مقصود ہوتا ہے ایک ایسے معاشرہ کا قیام جس میں تمام افراد معاشرہ ان قوانین کا ازخود، ب طیب خاطر، اتباع کرتے جائیں ①۔ اور ایتائے زکوٰۃ سے مفہوم ہوتا ہے تمام افراد معاشرہ (بلکہ عالمگیر انسانیت) کو سامان نشوونما مہیا کرنا۔ اس میں امر بالمعروف کے معنی ہوتے ہیں ان احکام و ضوابط کا نافذ کرنا جنہیں قرآن صحیح تسلیم کرتا ہے اور ان سے قانوناً و کناجنہیں وہ مذموم قرار دیتا ہے۔ چنانچہ اس سلسلہ میں علامہ اقبال نے لکھا تھا کہ:

① اجتماعاتِ صلوٰۃ اسی نظام کا ایک گوشہ اور اسی مقصود کے حصول کا ایک ذریعہ ہیں۔

اسلام، تخت و تاج سے وفا شعراً کا مطالبہ نہیں کرتا۔ وہ صرف خدا (کے قوانین) سے عہد و فاستوار کرنے کا مطالبہ کرتا ہے۔ (خطبات)

اور قائد اعظم نے کہا تھا کہ:

اسلامی حکومت میں اطاعت اور وفا کیشی کا مر جخ خدا کی ذات ہے۔ جس کی تعییل کا عملی ذریعہ قرآن مجید کے احکام و اصول ہیں۔ اسلام میں اصلاح کسی بادشاہ کی اطاعت ہے نہ پاریممان کی۔ نہ کسی ارشمند یا ادارہ کی۔ قرآنِ کریم کے احکام ہی سیاست و معاشرت میں ہماری آزادی اور پابندی کے حدود متعین کرتے ہیں۔ اسلامی حکومت، دوسرے الفاظ میں قرآنی اصول و احکام کی حکمرانی ہے۔ اور حکمرانی کے لئے آپ کو لامحالہ علاقہ اور مملکت کی ضرورت ہوتی ہے۔ (حیدر آباد کن۔ 1941ء)

یہ ہے ایک اسلامی مملکت کی تخلیق و تکمیل کی وجہ جواز۔ اور یہی وہ بنیاد جس پر مطالبہ پاکستان کی عمارت استوار کی گئی تھی اور جس کے لئے اس مملکت کو حاصل کیا گیا تھا۔

### لور حسادہ:

آپ نے کبھی اس پر بھی غور کیا ہے کہ نبی کریم صلی اللہ علیہ وسلم نے جب اسلام کی انقلابی دعوت پیش کی تو اس میں مخالفین کے ساتھ سب سے بڑی وجہ نزع اور سب سے شدید سببِ تصادم کیا تھا؟ انہیں زندگی کے اس نظام نو کی طرف دعوت دی جاتی تھی اور وہ اس کے جواب میں کہتے تھے کہ بَلْ قَالُوا إِنَّا وَجَدْنَا أَبَاءَنَا عَلَىٰ أُمَّةً فَلَمَّا عَلَى الْأَثْرِ هُمْ مُمْهَتِدُونَ (۴۳:۲۲) ہم اس نئے نظام کو اختیار کرنے کے لئے تیار نہیں۔ ہم اُسی مسلک پر چلتے رہنا چاہتے ہیں۔ جو ہمارے اسلاف سے ہم میں متوارث چلا آ رہا ہے۔ ہم انہی کے نقوش قدم کا اتباع کریں گے۔ ہم اپنی روایات کہنے کو نہیں چھوڑنا چاہتے۔ ان سے اس کے جواب میں کہا جاتا کہ: قُلْ أَوْلَوْ جِئْتُكُمْ بِإِهْدِي هُنَّا وَجَدْتُمْ عَلَيْهِ أَبَاءَكُمْ ط (۴۳:۲۴) جو کچھ تمہارے سامنے پیش کیا جاتا ہے۔ اگر یہ اس سے بہتر ہو جس پر تم اپنے آباؤ اجداد کی تقلید میں چلے جا رہے ہو، تو کیا تم پھر بھی اپنے اسلاف کے مسلک ہی کو ترجیح دو گے؟ وہ جواب میں کہتے ہیں کہ ہاں! ہم اُسی مسلک کا اتباع کریں گے۔ ہمیں کسی نظام نو کی ضرورت نہیں۔ حَسْبُنَا مَا وَجَدْنَا عَلَيْهِ أَبَاءَنَا (۵:۱۰۴) وہ مسلک ہمارے لئے ہر اعتبار سے کافی ہے۔ یہی وہ بنیادی شکمکش جو اس قدر شدید تصادمات کا موجب بنتی۔ جب ان مخالفین نے دیکھا کہ یہ نظام زور پکڑتا جا رہا ہے تو انہوں نے چاہا کہ اس سے کچھ مفہومت کی صورت نکل آئے۔ یعنی کچھ با تین اس نظامِ جدید کی لئے جائیں اور کچھ ان کے مسلک آباء کی۔ اور دونوں کے امتراج سے ایک نظام وضع کر لیا جائے۔ لیکن دین کے نقطہ نگاہ سے ایسا کرنا شرک ہوتا ہے اس لئے رسول اللہ صلی اللہ علیہ وسلم سے بتا کیا کہ دیا گیا کہ: وَلَا تَرْكُنُوا إِلَى الَّذِينَ ظَلَمُوا (۱۱:۱۱۳)۔ دیکھنا! ان لوگوں کی طرف ذرا سما بھی جھک نہ جانا۔ اگر تم نے ایسا کیا تو فَنَبْسَكُمُ النَّارُ (۱۱:۱۱۳)۔ تمہاری جماعت بھی اسی

عذاب میں گرفتار ہو جائے گی جس میں یہ لوگ مانحوں ہیں اور جس سے نکالنے کے لئے انہیں اس نظام کی طرف دعوت دی جائی ہے۔

لہذا، ایک قرآنی مملکت کی تشکیل کے لئے پہلا قدم یہ ہے کہ ان تمام نظریات حیات و تصورات زندگی، ان تمام روایات کہنہ اور مسلک قدیمہ کو پرکھا جائے جو اس قوم میں متوارث چلے آرہے ہیں۔ اس مملکت کا بنیادی پتھر — لا الہ الا اللہ — ہے۔ اس میں لا الہ کے معنی یہ ہیں کہ تمام مروجہ تصورات کا ازسر نوجائزہ یا جائے۔ اس کے بغیر، اس جدید نظام کی عمارت (جس کی بنیاد لا اللہ پر استوار ہوتی ہے) قائم ہونی نہیں سکتی۔ یہی وہ حقیقت ہے جسے ان الفاظ میں بیان کیا گیا ہے کہ

ہر بنائے کہنہ کا باداں کنند اول آں بنیاد را ویراں کنند

اسلام میں ”بت پرسی“ کو شرک قرار دیا گیا ہے۔ بت تو فارسی زبان کا لفظ ہے۔ قرآن کریم میں اس کے لئے اوثنان کا لفظ آیا ہے جو وثن کی جمع ہے اور وثن کے معنی ہوتے ہیں جمود و تعطیل، عدم حرکت، جامد و غیر متحرک ہو جانا۔ اس بنیادی مفہوم کے اعتبار سے ہر وہ تصور یا نظام جس میں حرکت نہ رہے اور جامد ہو جائے وَثْن ہے۔ جب قرآنی ضابطہ حیات کو عملی شکل دے دی جائے تو اس سے ایک ایسا معاشرہ وجود میں آتا ہے جو حرکت پیغمبر اور سعی مسلسل کا آئینہ دار ہوتا ہے۔ ”حرکت پیغمبر“ کے معنی یہ ہیں کہ وہ معاشرہ، قرآن کریم کے غیر متبدل اصولوں کی چار دیواری کے اندر رہتے ہوئے زمانہ کے بدلتے ہوئے اور بڑھتے رہنے والے تقاضوں کا ساتھ دیتا چلا جاتا ہے۔ یوں یہ نظام ایک ذی حیات تحریک (DYNAMIC MOVEMENT) کی شکل اختیار کر لیتا ہے۔ اگر یہ کسی ایک مقام پر رُک جائے، اس میں جمود پیدا ہو جائے تو یہ دشمنی ہوگی۔ یہ وَثْن (بت) ہے جس کی پرستش وہ تو میں کرتی ہیں جن پر ذہنی جمود اور عملی تعطیل چھاپ کا ہو۔ حیرت ہے کہ ہم نے قرآن کے اس عظیم نکتہ کو پس پشت ڈال دیا اور مغرب کے مفکرین کی سمجھ میں یہ بات آئی۔ چنانچہ ”وَهَنَّثْ هِيَذُ“ لکھتا ہے کہ بت پرسی کی گند و حقیقت مروجہ خداوں پر مطمئن ہو کر بیٹھ جانا ہے ①۔

اس قسم کی بت پرسی میں، ایک زندہ اور متحرک نظام حیات کے تصورات و مناسک کی محض شکلیں باقی رہ جاتی ہیں۔ ان کے معانی و مفہوم ختم ہو جاتے ہیں۔ مذہب دین کی کمی شدہ لاش ہوتا ہے۔ ان بے روح رسوم، اور بے جان معتقدات سے چپکے رہنے کا نتیجہ کیا ہوتا ہے، اس کے متعلق وہاں تھیڈ کہتا ہے کہ:

زندگی کے بے جان پیکروں کے ساتھ چپکے رہنے کا نتیجہ ست رفتار زوال ہوتا ہے جس میں ان رسوم کو بلا نتیجہ دہرا یا جاتا ہے۔ اس سے تہذیب و ترقی کا محض سراب باقی رہ جاتا ہے۔ حقیقت غائب ہو جاتی ہے۔ (ایضاً)

انسان اور حیوان میں ایک بنیادی فرق یہ ہے کہ حیوان، بلا سوچ سمجھے اور بلا اختیار وارا وہ اپنے اسلاف کے مسلک پر

چلے جاتے ہیں۔ اس کا نتیجہ یہ ہے کہ ان میں آگے بڑھنے اور پچھا اور بننے کی صلاحیت ختم ہو جاتی ہے۔ بکری کا پچ بکری ہی بن سکتا ہے۔ اس سے آگے نہیں جاسکتا۔ نوع انسان کی یہ نوش قسمتی ہے کہ انسانی تاریخ میں ایسے ادوار آتے رہے جن میں تقلید کی ان برفانی سلوں کو توڑ کر کارروائی انسانیت کے لئے آگے بڑھنے کا راستہ ہموار کیا گیا۔ اگر ایسا نہ ہوتا تو آج کا انسان بھی، اپنے اسلاف کی طرح، غاروں میں پڑا زندگی بسر کرتا۔ یاد رکھیے، جو ہر زندگی کی نمود، اپنے اختیار و ارادہ اور فکر و بصیرت سے تعمیری کام سرانجام دینے سے ہوتی ہے۔ اگر وہ کام جنمیں عام طور پر نیکی کہا جاتا ہے، مخفی تقلید اکٹے جائیں تو یہ انسانی زندگی میں نشووار ترقاء کا موجب نہیں بن سکتے۔ انسانی زندگی میں (MORAL) تو خیر بڑی چیز ہے، اس میں (IMMORAL) ہونا اتنا تباہ کہ نہیں جتنا ہلاکت آفریں (AMORAL) ہوتا ہے۔ تقلید میں انسان (AMORAL) ہو جاتا ہے۔

یہی وہ جو دہ ہے جسے توڑنے کے لئے اقبال کہتا ہے کہ

تراش از عیشہ خود جادہ خویش  
براه دیگر اس رفتہ عذاب است

گراز دستِ تو کارے نادر آید  
گناہے ہم اگر باشد ثواب است

قرآن کریم نے اپنا تعارف کرتے یا یوں کہیئے کہ اپنے نزول کا مقصد بتاتے ہوئے کہا ہے کہ **إِنَّا أَنْزَلْنَا فِي لَيْلَةِ الْقُدْرِ** (٩٧:١)۔ یعنی قرآن دنیا میں نئی اقدار لایا ہے۔ اس کی آمد سے ہیئت اجتماعیہ انسانیہ کے تمام قدیم پیانے الٹ گئے ہیں۔ اور ان کی جگہ ان نئے پیانوں نے لے لی ہے۔ قرآن کی اولین مخاطب قوم کی طرف سے جو اس کی مخالفت ہوئی تھی تو اس کی وجہ یہی تھی کہ وہ اپنے قدیم پیانوں کو، جو ان کے اسلاف کی طرف سے متواتر چلے آ رہے تھے، ان جدید پیانوں سے بد لئے پرآمد نہیں تھے۔ اقبال نے جب پاکستان کا تصور دیا تھا تو اس مملکت کو وجود میں لانے کا مقصد یہ بتایا تھا کہ اس سے اسلام کو ایسا موقع میرا جائے گا جس سے یہ اس ٹھپپے کو مٹا سکے گا جو عرب ملوکیت نے زبردستی اس پر لگا رکھا ہے۔ (خطبہ آلہ آباد)

**روشن کہن:**

ہمارا مروجہ مذہب، ہماری شریعت، ہمارا کلچر، ہماری روایات، ہمارا فلسفہ حیات ہمارے رسوم و مناسک، غرضیکہ ہروہ شے جسے ہم اس وقت عام طور اسلام کر پکارتے ہیں، عرب ملوکیت کے دور کی پیدا کردہ ہے۔ اقبال نے اس کے لئے ”عجمی اسلام“ کی اصطلاح وضع کی تھی کیونکہ یہ پیدا تو عرب ملوکیت کے زمانہ (باخصوص دور عباسیہ) میں ہوا تھا لیکن تھا عجم سے مستعار لئے ہوئے تصورات کا مجموع۔ اسی لئے حکیم الامت نے مروجہ اسلام پر تلقید کرتے ہوئے کہا تھا کہ

شریعت، طریقت، تصوف، کلام بتانِ عجم کے پچاری تمام

پاکستان کی تشکیل سے مقصد ان ”بتانِ عجم“ کو حرمیم کعبہ سے نکال کر، اسے خالصۃ ”خداء کے گھر“ میں تبدیل کرنا تھا۔ یعنی ہمارے ہاں ”جو پچھہ ہوتا چلا آ رہا ہے“، اس کا قرآن کی روشنی میں جائزہ لے کر معاشرہ کو از سر نو مستقل اقدار خداوندی کے خطوط

پر مشکل کرنا۔ ان مستقل اقدار کی ہلکی سی جھلک ذیل میں پیش کی جاتی ہے:-  
حاکم و محکوم کا امتیاز:

قرآنی مملکت میں حاکم اور محکوم کا تصور نہیں ہوتا۔ ہم نے دیکھا ہے کہ اس مملکت کا بنیادی فریضہ امر بالمعروف و نبی عن المنکر ہے۔ قرآن کریم نے یہ فریضہ امت کے کسی خاص گروہ کا قرار نہیں دیا، بلکہ ساری کی ساری امت کا قرار دیا ہے۔ اس نے کہا ہے کہ: **كُنْتُمْ خَيْرُ أُمَّةٍ أُخْرِجْتُ لِلنَّاسِ تَأْمُرُونَ بِالْعَرْوَفِ وَتَنْهَوْنَ عَنِ الْمُنْكَرِ** (3:110)۔ تم وہ بہترین امت ہو جسے ہم نے نوع انسان کی بہبود کے لئے مشکل کیا ہے۔ تمہارا فریضہ امر بالمعروف و نبی عن المنکر ہے۔ اس فریضہ کی ادائیگی کے لئے، تقسیم عمل کے اصول کے مطابق، مختلف کام مختلف افراد کے سپرد کر دیئے جاتے ہیں۔ گویا یہ ایک ٹیم ہوتی ہے جو باہمی تعاون سے زندگی کو اس کی منزل مقصود تک لے جاتی ہے۔ اس میں، افسر اور ماتحت یا حاکم اور محکوم کا کوئی سوال نہیں ہوتا۔ الدین، یعنی قرآنی نظام کی خصوصیت کہری یہ بتائی گئی ہے کہ اس میں **يَوْمَ لَا تَمْلِكُ نَفْسٌ لِنَفْسٍ شَيْئًا وَالْأَمْرُ يَوْمَ مَيْدَنِ اللَّهِ** (19:82)۔ کوئی شخص کسی دوسرے شخص کی قسم کا کوئی کنٹرول یا حق حکومت رکھے، نہ کوئی کسی دوسرے کا محتاج ہو۔ اس میں تمام معاملات تو انہیں خداوندی کے مطابق طے پاتے چلے جائیں۔ اس میں کسی کو اس کا حق نہیں ہوتا کہ دوسرے سے کہے کہ **كُوْنُوا عِبَادًا لِي** (3:78)۔ تم میرے محکوم ہو جاؤ۔ اقبال کے الفاظ میں۔

کس نہ گردد در جہاں محتاج کس نکھڑے شرع میں، ایں است و بس  
جب عہدِ فاروقی میں روم کا سفیر مدینہ آیا اور اس نے دریافت کیا کہ تمہارا بادشاہ کون ہے، تو صحابہ رضوان اللہ علیہم اجمعین کی طرف سے اس کا جواب یہ ملا تھا کہ مالنا مملک۔ بل لنا امیر۔ ہمارا بادشاہ کوئی نہیں۔ ہمارا صرف امیر ہے۔ واضح ہے کہ لفظ امیر کے بنیادی معنی مشورہ کرنے والے یا راہنمائی کرنے والے کے ہیں۔ امت، جس شخص کے سپرد یہ امانت کرتی ہے، اس کا فریضہ کیا ہوتا ہے، اس کے متعلق امت کے سب سے بڑے منتخب کردہ امیر، صدیق اکبر رضی اللہ تعالیٰ عنہ نے اپنے پہلے خطبہ خلافت میں، ان الفاظ میں وضاحت کر دی تھی کہ:

یاد رکھو! تم میں سے ہر کمزور طاقتور ہے جب تک میں اس کا حق نہ دلاوں اور ہر طاقتور کمزور ہے جب تک اس سے کمزور کا حق نہ لے لیا جائے۔

اس فریضہ کو حضرت عمر رضی اللہ تعالیٰ عنہ نے ان الفاظ میں دھرا یا تھا کہ:

یاد رکھو! اگر کوئی شخص کسی پر زیادتی کرے گا تو میں اس وقت تک اسے نہ چھوڑوں گا جب تک اس کا ایک رخسار زمین پر ٹکا کر دوسرے رخسار پر پاؤں نہ ٹکاروں۔ تا آنکہ وہ حق کے سامنے سپر انداز ہو جائے لیکن تم میں سے حقدار کے لئے میں اپنارخسار زمین پر رکھوں گا۔

خلافت اور ملوکیت میں فرق:

وہ اکثر لوگوں سے سے دریافت کرتے رہتے کہ میں کہیں خلافت سے روگردانی کر کے، بادشاہت کی طرف تو نہیں جا

رہا؟ ایک دفعہ جب انہوں نے یہی سوال دھرا یا تو ایک شخص نے جواب میں کہا کہ خلافت اور بادشاہت کا فرق بڑا نمایاں ہے اس لئے اس میں کسی قسم کا اشتباہ نہیں ہو سکتا کہ ہمارے ہاں خلافت ہے یا بادشاہت۔ خلیفہ تمام افرادِ معاشرہ کے حقوق کا محافظ ہوتا ہے اور بادشاہ ان کے حقوق میں ظلم اور جرکرتا ہے۔ وہ ایک طرف سے لوٹتا ہے اور دوسری طرف (اپنے مقاصد کے لئے) خرچ کرتا ہے۔ خدا کا شکر ہے کہ آپ خلیفہ ہیں، بادشاہ نہیں۔

انہوں نے اپنے پہلے خطبہ میں کہا تھا کہ:

لوگو! میرے اوپر تمہارے جو حقوق ہیں، میں ان کی وضاحت کرتا ہوں۔ تمہارا سب سے پہلا حق یہ ہے کہ تمہارے اموال میں سے کوئی چیز نہ لوں۔ مگر قانون خداوندی کے مطابق۔ اور جو کچھ لوں، اس میں سے کچھ خرچ نہ کروں مگر حق کے مطابق۔

یہ بھی کہا تھا کہ

تمہارا مجھ پر یہ بھی حق ہے کہ جب تم مہماں کے سلسلہ میں اپنے بچوں سے دور ہو جاؤ تو میں ان بچوں کا باپ بنوں۔

وہ کہا کرتے تھے کہ میری اور دیگر افرادِ معاشرہ کی مثال ایسی ہے جیسے کوئی پارٹی سفر کے لئے نکل تو سب لوگ اپنے پیسے ایک شخص کے سپرد کر دیں کہ وہ سفر کے سلسلہ میں ضروری اخراجات کرتا جائے اور اس کا حساب رکھ لہذا، مسلمانوں کے مال میں میرا حصہ اتنا ہی ہے کہ کپڑوں کے دوجوڑے۔ ایک گرمی کا اور ایک سردی کا۔ اور میرے اور میرے اہل و عیال کے لئے اتنا کھانا جو قریش کے ایک عام آدمی کی خوراک ہے۔

بیوی بچے فتنہ بن جائیں:

اہل و عیال کے معاملہ میں ایک طرف قرآن نے انہیں **زَيْنَةُ الْحَيَاةِ الدُّنْيَا** (18:46) کہا ہے۔ انہیں آنکھوں کی ٹھنڈک **فُرْقَةُ أَعْيُنٍ** (25:74) کا موجب قرار دیا ہے۔ لیکن دوسری طرف یہ بھی بتا دیا ہے کہ یاد رکھو۔ **أَمَّا أَمْوَالُكُمْ وَأَوْلَادُكُمْ فِتْنَةٌ** (8:28) یہ انسان کے لئے بہت بڑی آزمائش کا موجب بن جاتے ہیں اور مقاصدِ حیات میں تمہارے سب سے بڑے دشمن **إِنَّ مِنْ أَزْوَاجِكُمْ وَأَوْلَادِكُمْ عَدُوًا لَّكُمْ فَاحذَرُوهُمْ** (64:14)۔ یاد رکھو! تمہاری اولاد اور بیویاں بعض اوقات تمہاری سب سے بڑی دشمن ہوتی ہیں۔ ”تمہاری زندگی کے بڑے بڑے بلند مقاصد انہی کے ہاتھوں تباہ ہوتے ہیں۔ ان کی وجہ سے تمہارے پاؤں میں ایسی لغزش آتی ہے کہ تم اپنے مقامِ بلند و رفیع سے گر کر چکنا چور ہو جاتے ہو۔ اس لئے **فَاحذَرُوهُمْ**۔ ان سے بہت محاط رہنا، قرآنی مملکت میں اس لغزش کی گھاٹی کو ہمیشہ نگاہوں کے سامنے رکھا جاتا ہے۔ حضرت عمر رضی اللہ تعالیٰ عنہ کی ایک بیوی تھی جسے ان کے مزاج میں بڑا خل تھا۔ جب امورِ خلافت ان کے سپر ہوئے تو انہوں نے دیکھا کہ وہ امورِ مملکت میں دخیل ہوتی ہیں اور بعض اوقات غلط سفارشات کر دیتی ہیں۔ جب اس

نے تنبیہ کے باوجود اپنی اس عادت کو نہ بدلا تو آپ نے اُسے طلاق دے دی۔ اولاد کے بارے میں ان کی اختیاط کا یہ عالم تھا کہ ایک دفعہ عراق کے گورنر (حضرت ابو موسیٰ اشتری رضی اللہ تعالیٰ عنہ) نے ان کے دو لڑکوں (جناب عبد اللہ اور عبید اللہ) کو کچھ رقم خزانہ میں داخل کرنے کے لئے دی۔ انہوں نے کہا کہ اگر ہم اس رقم کو قرض سمجھ کر اس سے تجارت کر لیں اور پھر اصل رقم بیت المال میں جمع کر دیں تو اس کی اجازت ہے؟ انہوں نے اجازت دے دی۔ جب حضرت عمر رضی اللہ تعالیٰ عنہ کو اس کا علم ہوا تو انہوں نے کہا کہ اس مال کی تجارت سے جو منافع ہوا ہے وہ بھی بیت المال میں داخل کرنا ہوگا۔ بیٹوں نے کہا کہ گورنر نے انہیں اس کی اجازت دے دی تھی۔ اس پر آپ نے پوچھا کہ کیا اس نے کسی اور کو بھی اس قسم کی اجازت دی تھی یا تمہارے ہی ساتھ یہ رعایت برقرار رکھی۔ انہوں نے کہا کہ کسی اور کو تو اس قسم کی اجازت نہیں مل تھی۔ اس پر آپ نے کہا کہ اس نے یہ رعایت تمہیں امیر المؤمنین کے بیٹے ہونے کی وجہ سے دی ہے۔ اور یہیں سے فساد کی ابتداء ہوا کرتی ہے۔ قرآنی مملکت میں ایسا نہیں ہو سکتا۔ اس لئے میں اپنے فیصلے کو واپس نہیں لینا چاہتا۔ اس باب میں ان کی اختیاط کا یہ عالم تھا کہ جب وہ امہات المؤمنینؓ رسول اللہ صلی اللہ علیہ وسلم کی ازواج مطہرات کو بیت المال سے کوئی چیز بطور تخفہ بھیجتے تو حضرت حفصہؓ کا حصہ آخر میں لگاتے کہ اگر مقدار میں کچھ کمی رہ جائے تو وہ ان کے حصہ میں ہو۔ یہ اس لئے کہ حضرت حفصہؓ حضرت عمر رضی اللہ تعالیٰ عنہ کی بیٹی بھی تھیں۔ قحط کے زمانے میں آپ نے گلی میں ایک بچی کو دیکھا کہ بھوک سے نڈھاں ہو رہی ہے۔ آپ کو اس سے بڑا صدمہ ہوا۔ کہا کہ کوئی پہچانتا ہے کہ یہ بچی کون ہے؟ بیٹا ساتھ تھا۔ اس نے کہا کہ آپ کی پوتی (فلان) ہے۔ آپ نے کہا کہ اس کی حالت ایسی کیوں ہو رہی ہے۔ اس نے کہا کہ قحط کی وجہ سے جتنا کچھ ملتا ہے اس میں یہ حالت نہ ہو گی تو اور کیا ہو گا؟ آپ کی آنکھوں میں آنسو ڈبڈا آئے اور کہا کہ پھر جو حال قوم کے دوسرا بچوں کا ہے وہی عمر (رضی اللہ تعالیٰ عنہ) کی پوتی کا ہو گا۔ تنگی ہو گی تو سب پر اور کشادگی ہو گی تو سب کے لئے۔ ان کا دستور تھا کہ

جب مملکت میں کوئی انتہائی حکم نافذ کرتے تو اپنے گھروں والوں کو جمع کر کے ان سے کہتے کہ میں نے فلاں فلاں چیز سے منع کیا ہے۔ اور لوگ تمہاری طرف ایسے دیکھ رہے ہیں جیسے پرندے گوشت کی طرف اگر تم محتاط ہو گے تو وہ بھی رہیں گے۔ اور اگر تم میں سے کسی نے ایسا کیا تو (چونکہ ہمارے اعمال کا اثر دوسروں پر بھی پڑتا ہے) تمہیں ان سے گنی سزا دوں گا۔ اب تمہارا اختیار ہے، چاہے آگے بڑھو اور چاہے پیچھے ہٹو۔ (تاریخ عمر، ابن جوزی)

## عدل

قرآنی مملکت کی سب سے نمایاں خصوصیت یہ ہے کہ اس میں ہر ایک سے عدل ہوتا ہے۔ عدل کی ایک شکل یہ ہے کہ ہر تنازع فیہ معاملہ کا فیصلہ قانونؓ کے مطابق کیا جائے اور اس میں کسی کی رو رعایت نہ کی جائے۔ یہی ہے وہ مملکت جس میں ہر صاحب اقتدار سے یہ کہا جاتا ہے کہ إِنَّا جَعَلْنَاكَ خَلِيلَةً فِي الْأَرْضِ فَاحْكُمْ بَيْنَ النَّاسِ بِالْحُقْقِ وَلَا تَتَنَّبَّعْ الْهُوَى

(38:26) تمہیں مملکت میں صاحب اختیار اس لئے بنایا گیا ہے کہ تم لوگوں کے فیصلہ حق کے ساتھ کرو اور اس میں اپنے جذبات کو بھی دخیل نہ ہونے دو۔

یہاں کہا گیا ہے کہ لوگوں کے تنازعہ فیہ معاملات کا فیصلہ حق کے ساتھ کرو۔ یہ نکتہ بڑا غور طلب ہے۔ عدل کا عام تصور یہی ہے کہ اگر معاملات کا تصفیہ ملک کے راجح وقت قانون کے مطابق ہو تو کہا جائے گا کہ عدل کا تقاضا پورا ہو گیا۔ لیکن سوال یہ ہے کہ اگر خود وہ قانون جس کے مطابق فیصلہ ہوا ہے، عدل پر مبنی نہیں تو اس کے مطابق فیصلہ کو مبنی بر عدل کیسے کہا جائے گا؟ اگر قانون کے استعمال میں جذبات اثر انداز ہو سکتے ہیں تو قانون سازی میں جذبات کیوں اثر انداز نہیں ہو سکتے؟ یہ وجہ ہے کہ قرآنی مملکت میں قانون سازی کا اختیار کسی کو حاصل نہیں ہوتا۔ اس میں تمام قوانین، اصولی طور پر، خدا کے متعین فرمودہ (قرآن کی دفتین کے اندر محفوظ) ہوتے ہیں۔ اور مملکت کا تعارف سب سے پہلی آیت میں الکتاب کہہ کر کرایا گیا ہے۔ الکتاب ضابطہ قوانین کو کہا جاتا ہے۔ قرآن کریم میں چند ایک قوانین تفصیلی طور پر دیئے گئے ہیں اور باقی اصولی طور پر درج ہیں۔ ان اصولی قوانین کی جزئیات، ہر زمانے کی امت، اپنے اپنے زمانے کے تقاضوں کے مطابق، باہمی مشاورت سے مرتب کرے گی۔ ان جزئیات، (یا بائی لاز) میں زمانے کے تقاضوں کے مطابق تغیر و تبدل ہوتا رہے گا۔ لیکن اصولی قوانین ہمیشہ غیر متبدل رہیں گے۔ ان میں تبدیلی کا حق کسی ایک فرد یا پارلیمان تو ایک طرف، ساری دنیا کی آبادی کو بھی حاصل نہیں ہو گا۔ جو مملکت، قرآنی قوانین کے مطابق فیصلے کرے گی اسے اسلامی مملکت کہا جائے گا۔ قرآن کریم نے واضح الفاظ میں کہہ دیا کہ:

وَمَنْ لَّهُ يَحْكُمْ إِمَّا أَنْزَلَ اللَّهُ فَأُولَئِكَ هُمُ الْكُفَّارُونَ ﴿٤٤﴾

جو خدا کی طرف سے نازل کردہ کتاب کے مطابق حکومت قائم نہیں کرتے انہی کو کافر کہا جاتا ہے۔

الہذا، قرآنی مملکت میں ہر فیصلہ قرآنی قوانین کے مطابق ہوتا ہے۔ اور ان قوانین کے مطابق فیصلہ کرنے میں، نہ فیصلہ کرنے والے کے ذاتی رحمانات و میلانات اثر انداز ہوتے ہیں اور نہ ہی کسی قسم کے خارجی مؤثرات دخیل کار۔

يَوْمًا لَا تَجِدُونِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَاعَةً وَلَا يُؤْخَذُ مِنْهَا عَدْلٌ وَلَا

هُمْ يُنَصَّرُونَ ﴿٤٨﴾

اس دور میں کوئی شخص (قانون کے مقابلہ میں) کسی دوسرے شخص کے کام نہیں آسکے گا، نہ ہی کسی کی سفارش مجرم کو بچا سکے گی۔ نہ ہی اس سے کچھ لے لو کر اسے چھوڑ دیا جائے گا۔ نہ ہی کوئی کسی اور طرح مجرم کی مدد کر سکے گا۔

اس میں مجرم چھپا نہیں رہ سکتا، دور سے پچھانا جا سکتا ہے یُعَرَفُ الْمُجْرِمُونَ بِسِيمِهِمْ (55:41) ”اس میں مجرم اپنی پیشانیوں سے پچانے جائیں گے“۔ اس میں انتظام ایسا ہو گا کہ مجرم، شریف انسانوں سے بالکل الگ نظر

آئیں۔ وَأَمْتَازُوا الْيَوْمَ أَيْهَا الْمُجْرِمُونَ (33:59) تاکہ کوئی شخص ایسے لوگوں سے دھوکا نہ کھا سکے۔ اس میں بھی ایسا نہیں ہوتا کہ کوئی مجرم، مواخذہ سے نجک جائے یا کوئی بے گناہ یوں ہی دھر لیا جائے۔ وَلَا تَكُسِبْ كُلُّ نَفْسٍ إِلَّا عَنْهَا (6:164) اس میں ہر شخص اپنے اعمال کے مطابق بدله پاتا ہے۔ وَلَا تَتَرُّ وَازِرَةٌ وَزَرَ أُخْرَى (6:164) اور کوئی بوجھ اٹھانے والا کسی دوسرا کا بوجھ نہیں اٹھاتا۔

قرآنی مملکت میں، بڑی سے بڑی شخصیت بھی قانون کے دائرے سے باہر نہیں ہوتی۔ اس باب میں، اور تو اور خود حضور سالم صلی اللہ علیہ وسلم کی زبانِ اقدس سے بھی یہ اعلان ہوا کہ:

إِنَّ أَخَافِ إِنْ عَصَيْتُ رَبِّيْ عَذَابٌ يَوْمٌ عَظِيمٌ (15:6)

اگر میں بھی قانون خداوندی کی خلاف ورزی کروں تو اس کے مواخذہ سے سخت ڈرتا ہوں۔

اور اس کے بعد فرمایا کہ اگر میری چیزی بیٹی فاطمہ رضی اللہ تعالیٰ عنہا بھی قانون شکنی کرے تو میں اسے بھی سخت سزا دوں گا۔ حضرت عمر رضی اللہ تعالیٰ عنہ کے زمانے میں مصر کے گورنر کے بیٹے نے ایک مصری کو کسی بات پر یہ کہہ کر ہنسٹر سے پیٹا کہ تم بڑے آدمیوں کی اولاد سے گستاخی سے پیش آتے ہو تو آپ نے گورنر، اس کے بیٹے اور اس مصری کو مدینہ بلوا بھیجا۔ مصری کے ہاتھ میں ہنسٹر دیا اور کہا کہ اسے اسی طرح ماروا اور کہو کہ تم نے دیکھ لیا کہ بڑوں کی اولاد کا حشر کیا ہوتا ہے؟ اس کے ساتھ ہی اس گورنر کو بھی تادیب کی کہ اگر تم نے بیٹے کی تربیت صحیح کی ہوتی تو اس کے سر میں یہ خناس کیوں سماتا کہ وہ بڑوں کی اولاد ہے اس لئے اسے قانون کو اپنے ہاتھ میں لینے کا حق حاصل ہے۔ خود حضرت عمر رضی اللہ تعالیٰ عنہ کو ایک مرتبہ ایک عدالت میں پیش ہونے کا اتفاق ہوا تو نج نے انہیں امتیازی مقام پر بیٹھنے کی پیش کش کی۔ آپ نے اس پیش کش کو مسترد کر دیا اور مدعی کے برابر بیٹھ گئے۔ مقدمہ ختم ہونے کے بعد، آپ نے نج کو لکھا کہ تم نج بننے کے قابل نہیں ہو سکتے جب تک تم امیر المؤمنین اور ایک عام شہری کو یکساں نہ سمجھو۔

قرآنی مملکت میں یہ کیفیت تو عدالت کی ہوتی ہے لیکن اس میں مناسب تعلیم و تربیت سے خود افراد معاشرہ میں اس قسم کی تبدیلی پیدا ہو جاتی ہے کہ اگر ان سے کبھی کوئی لغوش سرزد ہو جائے تو وہ خود اپنے آپ کو اپنے جرم کی سزا کے لئے پیش کر دیتے ہیں۔ اس لئے کہ ان کا ایمان یہ ہوتا ہے کہ ارتکاب جرم کا کوئی اور شاہد ہو یا نہ ہو، خود خدا کا قانون مکافات عمل سب سے بڑا گواہ ہوتا ہے۔ وہ گواہ جس کی کیفیت یہ ہوتی ہے کہ:

يَعْلَمُ حَائِنَةً الْأَعْيُنِ وَمَا تُحْكِمُ الصُّدُورُ (40:19)

وہ نگاہ کی خیانت اور دل کے اندر گزرنے والے خیالات تک سے واقف ہوتا ہے۔

یہی تھی وہ تعلیم جس کا نتیجہ یہ تھا کہ ایک رات حضرت عمر رضی اللہ تعالیٰ عنہ حسب دستور، افراد معاشرہ کے حالات کا براہ راست مطالعہ کرنے کے لئے گشت کر رہے تھے کہ آپ نے سننا کہ ایک خیمه کے اندر ماں اپنی بیٹی سے کہہ رہی ہے کہ دودھ

میں تھوڑا سا پانی ملا کر اسے چولھے پر چڑھا دو۔ بیٹی نے کہا کہ امی میں دودھ میں پانی نہیں ڈالوں گی کیونکہ خلیفہ نے اس سے منع فرمایا ہے۔ ماں نے جواب دیا کہ پانی ڈال دو، خلیفہ اس وقت کہاں دیکھ رہا ہے۔ لڑکی نے کہا کہ خلیفہ تو نہیں دیکھ رہا لیکن وہ خدا تو دیکھ رہا ہے جس کا حکم خلیفہ نے ہم تک پہنچایا تھا۔

خلیفہ نے گھر آ کر بیوی سے کہا کہ صبح اُس نیمہ میں جاؤ اور اس لڑکی کی ماں سے لڑکی کا رشتہ مانگ لو۔ ایسی بچی جس گھر میں آجائے گی وہ گھر نور سے بھر جائے گا۔  
پہل کہاں سے ہو؟

لیکن افرادِ معاشرہ میں اس قسم کی تبدیلی اسی صورت میں پیدا ہو سکتی ہے جب پہلے بر سر اقتدار طبقہ خودا پنے کیریکٹر میں اس قسم کی تبدیلی پیدا کرے۔ لوگ قانون کی اطاعت کرتے ہی اس وقت ہیں جب ان کے ارباب حل و عقد خود قانون کی اطاعت کریں۔ اسی طبقہ کے بڑنے سے ساری قوم بگڑتی ہے اور اسی کے سنبور نے ساری قوم سنبور جاتی ہے۔ جب حضرت صالح علیہ السلام کو قومِ ثمود کی اصلاح کے لئے بھیجا گیا تو آپ نے دیکھا کہ قوم تمام بگڑی ہوئی ہے۔ اس کی اصلاح کی صورت کیا ہوگی؟ تو خدا کی طرف سے جواب ملا کہ گھبرا نے کی بات کوئی نہیں۔ وَكَانَ فِي الْمَدِينَةِ تِسْعَةُ رَهْطٍ يُغَسِّلُونَ فِي الْأَرْضِ وَلَا يُصِلُّونَ (27:48) مملکت کے مرکز میں قوم کے نوسر غرنے ہیں اور وہی سارے فساد کا موجب ہیں اور قوم کے معاملات کو سنبور نے نہیں دیتے۔ اگر وہ راہِ راست پر آ جائیں تو ساری قوم سنبور جائے گی۔ یہی تھی وہ حقیقت جسے حضرت عمر رضی اللہ تعالیٰ عنہ نے ان الفاظ میں بیان کیا تھا کہ:

عوام میں اس وقت تک ٹیڑھ پیدا نہیں ہوتی جب تک ان کے لیڈر سید ہے رہتے ہیں۔ جب تک راعی اللہ کی راہ میں چلتا ہے، رعایا اس کے پیچھے پیچھے چلتی ہے۔ جہاں اس نے پاؤں پھیلانے، رعایا اس سے پہلے پاؤں پھیلادیتی ہے۔

یہی وجہ ہے کہ قرآنی مملکت میں، امیر کسی اطاعت اس شرط کے ساتھ مشروط ہے کہ وہ قوانین خداوندی کی اطاعت کرے۔ قرآن کریم سے اس باب میں واضح الفاظ میں کہہ دیا ہے کہ: وَلَا تُطِعْ مَنْ أَغْفَلْنَا قَلْبَهُ عَنْ ذِكْرِنَا (18:28) جو ہمارے قوانین کو فراموش کر دے۔ وَاتَّبَعَ هُوَهُ - اور اپنے مفاد اور جذبات کے پیچھے لگ جائے۔ وَكَانَ آمْرُهُ فُرُطًا (۱۸)۔ اور یوں اس کے معاملات قاعدے اور قانون کی حدود سے تجاوز کر جائیں تو اس کی اطاعت مت کرو۔ اسی بناء پر رسول اللہ صلی اللہ علیہ وسلم نے فرمایا تھا کہ:

اگر ایک ناک کثنا، سیاہ فام جبشی بھی تمہارا امیر ہو تو جب تک وہ کتاب اللہ کے مطابق تمہاری تیادت کرے، تم اس کے حکم کو سنو اور اس کی اطاعت کرو۔ (مسلم)

اسی اصول کو حضرت ابو بکر صدیق رضی اللہ تعالیٰ عنہ نے اپنے پہلے خطبہ خلافت میں، ان الفاظ میں پیش کیا تھا کہ:

تم میری اطاعت اس وقت تک کرو جب تک میں اللہ کے احکام کی اطاعت کروں۔ اگر میں اس کی نا فرمائی کروں تو تم پر میری اطاعت فرض نہیں۔

اور حضرت عمر رضی اللہ تعالیٰ عنہ نے اسے ان الفاظ میں دہرا یا تھا کہ:

یاد رکھو! کوئی صاحب اختیار دنیا میں اس مرتبہ کوئی پہنچ سکتا کہ وہ اگر خدا کے قوانین کی خلاف ورزی کرے تو اس کی اطاعت کی جائے۔

یہ اس لئے کہ قرآنی مملکت میں اطاعت صرف قوانین خداوندی کی ہوتی ہے، کسی انسان کی نہیں۔ ان کا امیر ان قوانین کے مطابق معاشرہ متسلسل کرنے کا ذریعہ ہوتا ہے۔ اگر وہ خود ہی ان قوانین کی اطاعت نہ کرے تو دوسرے اس کی اطاعت کس طرح کریں گے؟ یہی وجہ ہے کہ اس نظام کے داعی اول، حضور نبی اکرم صلی اللہ علیہ وسلم نے خود فرمادیا کہ:  
اَكَاوْلُ الْمُسْلِمِينَ (6:163)۔ سب سے پہلے میں خود اس کے سامنے سر تسلیم خرم کرتا ہوں۔

اس مقام پر اس نکتہ کی وضاحت ضروری ہے کہ یہ جو کہا گیا ہے کہ امیر کی اطاعت اس وقت تک ہے جب تک وہ قوانین خداوندی کی اطاعت کرے، تو اس کے یہ معنی نہیں کہ ہر شخص کو اس کا اختیار دے دیا جائے کہ جس وقت وہ سمجھے کہ امیر نے خدا کے سی حکم کی اطاعت نہیں کی، وہ بغاوت کے لئے اٹھ کھڑا ہو۔ اس سے تو انہی کی پھیل جاتی ہے۔ اس سے مقصد یہ ہے کہ قرآنی مملکت کے آئین میں اس قسم کا ضابطہ ہو گا کہ جس کی رو سے خود امیر مملکت کے اقدامات پر نگاہ رکھی جائے گی اور جو نبی وہ حد سے تجاوز کرے، آئینی اور قانونی طور پر اس کا مواخذہ ہو سکے گا۔ اور اگر وہ مجرم ثابت ہو گا تو اس کی جگہ دوسرا امیر مقرر کر دیا جائے گا۔

### سوشل جسٹس:

یہ تھا عمل۔ یعنی قانون کے مطابق چلنے کا ایک گوشہ۔ اس کا دوسرا گوشہ وہ ہے جسے آج کل کی اصطلاح میں عدل عمرانی (SOCIAL JUSTICE) کہا جاتا ہے۔ سوشنل جسٹس کی اصطلاح آج کل بڑی عام ہو رہی ہے اور اس کا ہر جگہ چر چاسنائی دیتا ہے۔ لیکن اس اصطلاح کا صحیح مفہوم کیا ہے، اس کے متعلق ابھی تک متفق علیہ کچھ نہیں کہا گیا۔ یہ اصطلاح بھی، سوشنلزم کی طرح، ہر زہن میں الگ مفہوم کی حامل ہے۔ بنیادی طور پر یہ کہا جاتا ہے کہ اس سوسائٹی کو بنی بر عدل (JUL) کہا جائے گا جس میں ہر فرد کو وہ کچھ مل جائے جس کا وہ حقدار ہے۔ لیکن یہیں سے پھر دوسرا سوال پیدا ہو جاتا ہے کہ یہ کس طرح متعین کیا جائے کہ کوئی شخص کس چیز کا حقدار ہے۔ مختلف افراد کے حق (یا واجب DUE) کا تعین، پہلے سوال سے بھی زیادہ مشکل ہے اور اسی سے ساری پیچیدگیاں اُبھرتی ہیں۔ ایک طرف سے جواب ملتا ہے کہ ایک شخص صرف اس کا حقدار ہے جو اسے معقول اخلاقی اصولوں (VALID MORAL PRINCIPLES) کے مطابق ملے۔ لیکن یہ اخلاقی اصول کیا ہیں، یہ سوال پھر بحث طلب رہ جاتا ہے۔ اس موضوع پر جو کچھ اس وقت تک میری نظر وہ سے گزر رہے اس میں (EMIL)

(BRUNNER) کا پیش کردہ مفہوم میرے نزدیک قرآنی تصور کے مطابق ہے۔ وہ کہتا ہے کہ:

جو شخص فی الواقعہ سنجیدگی کے ساتھ کہتا ہے کہ فلاں بات مبنی بر عدل (JUST) اور فلاں ظلم پر مبنی (UNJUST) ہے، وہ درحقیقت کہتا یہ ہے کہ عدل اور ظلم کے مانے کا ایک ایسا پیمانہ ہے جو تمام انسانی قوانین، معاهدات، رسوم و رواج سے ماوراء ہے۔ وہ ایک ایسا معیار ہے جس سے تمام انسانی معیار مانے اور پر کھے جاسکتے ہیں۔ یا تو اسے تسلیم کرنا ہو گا کہ عدل کے لئے اس قسم کا مطلق، الہیاتی معیار موجود ہے۔ ورنہ اس لفظ کا مفہوم انفرادی بن کر رہ جائے گا۔ جو ایک کے نزدیک قابل قبول ہو گا اور دوسرے کے نزدیک ناقابل تسلیم۔ عدل کے لفظ سے مفہوم یا تو خداوندی فیصلہ ہو گا جس کے ساتھ حق مطلق ہونے کی تقدیس شامل ہو گی اور یا پھر یہ مخصوص جھوٹے نگوں کی میانا کاری اور ملمع سازی ہو گی۔

(JUSTICE AND THE SOCIAL ORDER)

### رزق کا حق:

قرآن کی رو سے عدل کی تعریف اسی قسم کی ہے۔ یعنی کسی شخص کو وہ کچھ مل جانا جس کا وہ ازوئے قوانین خداوندی حقدار ہے، عدل کہلانے گا۔ اور یہ قوانین، قرآن کے اندر موجود ہیں۔ لہذا، قرآن کی رو سے سو شل جسٹس کے معنی ہوں گے ہر شخص کو اس کا قرآنی حق ادا کر دینا۔ قرآنی مملکت اس قسم کے سو شل جسٹس کو عملأً بروئے کار لانے کی ایجادی ہے۔ ان ابدی اور غیر مشروط حقوق میں قرآن نے سب سے پہلے، ہر ذی حیات کے لئے رزق کا حق شامل کیا ہے۔ رزق کے معنی ہیں تمام وہ سامان اور ذرائع جن سے انسان کی جسمانی پورش اور اس کی صلاحیتوں کی نشوونما ہوتی ہے۔

اس حق کے متعلق قرآن کریم میں ہے کہ:

وَمَا مِنْ ذَٰبِثٍ فِي الْأَرْضِ إِلَّا عَلَى اللَّهِ رُزْقُهَا (6:11)

سطح ارض پر کوئی ذی حیات ایسا نہیں جس کے رزق کی ذمہ داری خدا پر نہ ہو۔

قرآنی مملکت، جو خدا کے نام پر قائم ہوتی ہے، خدا کی اس ذمہ داری کو پورا کرنے کا فریضہ اپنے اوپر لیتی ہے۔ اس لئے تمام افراد معاشرہ سے واضح الفاظ میں کہتی ہے کہ:

نَحْنُ نَرْزُقُكُمْ وَإِلَيْأَنْهُمْ (6:151)

(تم معاشر کی طرف سے مطمئن ہو کر بلند مقاصد حیات کے حصول کے لئے کوشش رہو) ہم تمہارے رزق کے بھی ذمہ دار ہیں اور تمہاری اولاد کے رزق کے بھی۔

ہمارے ہاں یہ بحث اکثر وجہ نزاع بنی رہتی ہے کہ اسلام کا معاشری نظام کیا ہے؟ وہ سرمایہ دارانہ ہے، رفاقتی ہے یا اشتراکی۔ لیکن ہم اگر قرآنی مملکت کی اس عظیم ذمہ داری کو سامنے رکھیں جسے مندرجہ بالا آیت میں معین کیا گیا ہے تو بات کلھر

کر سامنے آ جاتی اور سارا مسئلہ صاف ہو جاتا۔ اسلام میں معاشری نظام کا انداز کچھ اہمیت نہیں رکھتا کیونکہ وہ مقصود بالذات نہیں۔ سوال سارا یہ ہے کہ وہ ذمہ داری جسے مملکت اپنے سرپر لیتی ہے وہ کس طرح کے معاشری نظام سے پوری ہو سکتی ہے۔۔۔ یعنی تمام افراد معاشرہ اور ان کی اولاد کے سامان زیست کی ذمہ داری۔۔۔ اسی کو ایسا نئے زکوٰۃ کہتے ہیں۔ یعنی نوع انسانی کو سامان نشوونما فراہم کرنا، اور جیسا کہ میں نے شروع میں بتایا ہے، یہ قرآنی مملکت کے قیام کا بنیادی مقصد ہے۔ ظاہر ہے کہ مملکت اتنی عظیم ذمہ داری سے عہدہ برآ ہو نہیں سکتی جب تک رزق کی پیداوار کے ذرائع اس کی تحویل میں نہ ہوں۔ رزق کی پیداوار کا بنیادی ذریعہ زمین ہے۔ اور قرآن کی رُو سے زمین پر۔۔۔ جو خدا کی طرف سے بلا مزدو معاوضہ، انسانوں کی پروش کے لئے عطا ہوئی ہے، انفرادی ملکیت کا سوال ہی پیدائیں ہوتا۔ اسے قرآن نے سَوَّأَمَّلَّ سَاسَائِلِيْنَ (41:10) قرار دیا ہے۔ یعنی اسے تمام ضرورتمندوں کے لئے یکساں طور پر کھلا رہنا چاہئے۔ کسی کی ملکیت میں نہیں چلا جانا چاہیے۔ اسی حقیقت کو نبی اکرم صلی اللہ علیہ وسلم نے ان الفاظ میں بیان فرمایا کہ:

ز مِنَ اللَّهِ كَيْفَيَ اللَّهُ كَيْـ اـس لـنـهـ اللـكـيـ زـمـنـ اللـدـكـيـ زـمـنـ اللـدـكـيـ لـنـهـ رـهـنـيـ چـاـہـیـےـ۔

اس سلسلہ میں آپ صلی اللہ علیہ وسلم نے پہلا اصلاحی قدم یہ اٹھایا کہ زمینداری کے نظام کو ختم کر کے یہ فیصلہ کر دیا کہ زمین کا شترکار کے پاس رہے گی اور وہ بھی اتنی جتنی وہ خود کاشت کر سکے۔ اس کے بعد جب حضرت عمر رضی اللہ تعالیٰ عنہ کے زمانے میں عراق کی وسیع و عریض زمینیں مسلمانوں کے قبضے میں آئیں تو ان کی تقسیم کے سوال پر اچھی طرح بحث ہوئی اور بالآخر فیصلہ یہ ہوا کہ انہیں افراد میں تقسیم نہ کیا جائے بلکہ مملکت کی تحویل میں رکھا جائے۔ چنانچہ مملکت کی طرف سے اعلان کر دیا گیا کہ۔۔۔ لَنَارَقَابُ الْأَرْضِ۔۔۔ زمین مملکت کی رہے گی تاکہ اس کے مناسب انتظام سے افراد معاشرہ کو سامان رزق بہم پہنچایا جاسکے۔

### ربو کا مفہوم:

زمین کی ملکیت یا تحویل کے بعد، سب سے اہم سوال، حصول دولت کا ہے۔ عصر حاضر میں معیشت کا یہ مسئلہ بڑی اہمیت اختیار کر گیا ہے کہ معاوضہ محنت (LABOUR) کا ہونا چاہیے، یا سرمایہ (CAPITAL) کا۔ اور جس انداز سے اس سوال پر بحث ہوتی ہے۔ اس سے ایسا نظر آتا ہے گویا یہ سوال دنیا کے سامنے پہلی مرتبہ آیا ہے۔ حالانکہ ارباب فکر و نظر سے یہ حقیقت پوشیدہ نہیں کہ قرآن کریم نے اس سوال کو مت ہوئی حل کر دیا تھا۔ قرآن نے ربکو حرام قرار دیا ہے۔ اور حرام بھی اس شدت کا کہ اس کے لئے کہا ہے کہ ایسا کرنا خدا اور رسول کے خلاف اعلان جنگ ہے۔ ربکا ترجمہ ہمارے ہاں تسویہ کیا جاتا ہے۔ اور اس ترجمہ کی بناء پر یہ بخشی چل نکلی ہیں کہ تجارتی سود (COMMERCIAL MERCIAL INTEREST) اور بگلوں کا سود وغیرہ جائز ہے یا نہیں۔ آپ ذرا اس حقیقت پر غور کیجئے کہ قرآن نے ربکے علاوہ اور بھی بہت سی باتوں کو حرام قرار دیا ہے۔ لیکن ان کی خلاف ورزی کرنے والوں کو مجرم قرار دیا ہے۔ اس کے برعکس، ربکی یہ کیفیت ہے کہ اسے حرام قرار

دیتے ہوئے کہا کہ: وَذَرُوا مَا بَقِيَ مِنَ الرِّبَوَا (2:278) ربوہ میں سے جو کچھ کسی کے ذمے باقی ہے اسے چھوڑ دو اور اس کے بعد کہا کہ: فَإِن لَّمْ تَفْعَلُوا فَأَذْنُوا بِخَرْبٍ مِنَ اللَّهِ وَرَسُولِهِ (2:279) اگر تم نے ایمانہ کیا تو اسے خدا اور رسول (اسلامی نظام کی طرف سے اعلان جنگ سمجھو)۔ اس سے آپ دیکھئے کہ ربوہ اتنا بڑا جرم ہے کہ اس کے ارتکاب کو نظام حکومت کی طرف سے اعلان جنگ قرار دیا گیا ہے۔ اس کی وجہ ظاہر ہے۔ ربوہ کے معنی ہیں ”سرمایہ پر بڑھوتی“ (سود تو اس کی صرف ایک شکل کا نام ہے) قرآن جس قسم کا نظام قائم کرنا چاہتا ہے اس میں سرمایہ کے معاوضہ کا اصول ختم ہو جاتا ہے۔ لہذا، ربوہ کا مرتكب، اسلامی مملکت کے اس نظام کے علی الرغم دوسرا نظام قائم کرنا چاہتا ہے اور ظاہر ہے کہ مملکت کے نظام کے خلاف دوسرا نظام قائم کرنا کھلی ہوئی بغاوت ہے۔ اس لئے اسے ”خدا اور رسول کی طرف سے اعلان جنگ“ سے تعبیر کیا گیا ہے۔ لہذا، قرآنی مملکت میں ایسا نظام جس میں سرمایہ کا معاوضہ لیا جائے، حرام ہی نہیں بلکہ مملکت کے خلاف بغاوت ہے۔ اس میں معاوضہ صرف محنت کا ہوگا، سرمایہ کا نہیں ہوگا۔ خواہ اس کی کوئی شکل ہو۔ وَأَنْ أَصْوَلْ نَافِذًا عَمَلٌ هُوَ هِيَ نَهْيٌ سَكَنَتًا تھا۔

اس اصول پر آج سے چودہ سو سال پہلے جاز کی قرآنی مملکت میں عمل بھی ہو چکا ہے۔ اس میں شروع میں مالِ غنیمت کی تقسیم ہوتی تھی تو اس تقسیم میں رسول اللہ صلی اللہ علیہ وسلم کا دستور یہ تھا کہ آپ غیر شادی شدہ کو ایک حصہ دیتے تھے اور شادی شدہ کو دو گنا حصہ۔ کیونکہ اس کی ضروریات زیادہ ہوتی تھیں۔ اس کے بعد جب افراد مملکت کے وظائف مقرر کر دیئے گئے تو ان میں بھی یہی اصول کا فرمارکھا گیا۔ یہ اس لئے کہ تمام افراد معاشرہ کو رزق۔ یعنی سامانِ زیست۔ مہیا کرنا اس مملکت کا فریضہ تھا۔ اس میں کوئی دوسرا اصول نافذ اعمال ہو ہی نہیں سکتا تھا۔

لَيْسَ لِلْإِنْسَانِ إِلَّا مَا سَعَى (53:39) یعنی انسان صرف اس کا حقدار ہے جس کے لئے وہ محنت کرے۔ اس کے نظام کا بنیادی اصول ہے۔

اور یہ ظاہر ہے کہ جب سرمایہ پر کچھ وصول ہی نہیں کیا جا سکے گا تو فاضلہ دولت (SURPLUS MONEY) کی، جو نظام سرمایہ داری کی اصل و بنیاد ہے، کوئی قیمت ہی نہیں رہے گی۔ یہی وجہ ہے کہ قرآن نے ضرورت سے زیادہ سب کچھ دوسروں کی ضروریات پورا کرنے کے لئے دینے کا حکم دیا ہے وَيَسْأَلُونَكَ مَاذَا يُنْفِقُونَ قُلِ الْعَفْوُ (2:219) تم سے پوچھتے ہیں کہ ہم کس قدر دوسروں کے لئے کھلا کھیں۔ ان سے کہہ دو کہ جس قدر تمہاری ضروریات سے زیادہ ہے، سب کا سب۔ اسی کی تفسیر رسول اللہ صلی اللہ علیہ وسلم کی وہ حدیث کرتی ہے جس میں حضرت بلاں رضی اللہ تعالیٰ عنہ نے کہا ہے کہ:

رسول اللہ صلی اللہ علیہ وسلم نے فرمایا کہ جو رزق تجھے عطا کیا گیا ہے اسے چھپا کرنہ رکھو۔ اور اس میں سے جو کچھ تجھ سے مانگا جائے اُسے مت روکو۔ میں نے کہا۔ یا رسول اللہ صلی اللہ علیہ وسلم! یہ کیسے ممکن ہے۔ آپ نے فرمایا کہ یا تو ایسا کرنا ہوگا یا ہنہم کا ایندھن بننا پڑے گا۔ (حاکم)

## دولت کی تقسیم:

اس وقت دنیا میں اشتراکی نظام (کمیونزم) کا بڑا شہر ہے۔ اس نظام کا سنگ بنیاد یہ اصول بتایا جاتا ہے۔

From each according to his capacity,  
to each according to his needs.

یعنی ہر شخص سے اس کی استعداد کے مطابق کام لیا جائے اور اس کی ضروریات کے مطابق اسے دیا جائے۔ اشتراکیت کا یہ اصول اس وقت تک مgesch ایک نظری اصول ہی ہے۔ اس پر عمل کہیں نہیں ہو رہا۔ جن ممالک کو اس وقت کمیونسٹ کہا جاتا ہے، ان میں بھی کمیونزم کا نظام رکھ نہیں۔ سو شلزم کا نظام رکھ ہے۔ اس لئے ہنوز کمیونزم کا مندرجہ بالا اصول شرمندہ معنی نہیں ہوا۔<sup>①</sup> لیکن اس اصول پر آج سے چودہ سو سال پہلے جاز کی قرآنی مملکت میں عمل بھی ہو چکا ہے۔ اس میں شروع میں مال غنیمت کی تقسیم ہوتی تھی تو اس تقسیم میں رسول اللہ صلی اللہ علیہ وسلم کا دستور یہ تھا کہ آپ غیر شادی شدہ کو ایک حصہ دیتے تھے اور شادی شدہ کو دیگر حصہ۔ کیونکہ اس کی ضروریات زیادہ ہوتی تھیں۔ اس کے بعد جب افراد مملکت کے وظائف مقرر کر دیئے گئے تو ان میں بھی میں اصول کا رفرما رکھا گیا۔ یہ اس لئے کہ تمام افراد معاشرہ کو رزق۔ یعنی سامان زیست۔ مہیا کرنا اس مملکت کا فریضہ تھا۔ اس میں کوئی دوسرا اصول نافذ عمل ہوئی نہیں سکتا تھا۔ اس مملکت نے ایسا معاشرہ قائم کرنا تھا جس میں کیفیت یہ ہو کے: اَنَّكُمْ أَلَا تَجْعُلُ عَفْيَهَا وَلَا تَعْزَرِي<sup>۱۵</sup> وَأَنَّكُمْ لَا تَظْبُئُ اَفْيَهَا وَلَا تَضْخُلِي<sup>۱۶</sup> (۲۰: ۱۱۸-۱۱۹) نہ کوئی شخص بھوک اور پیاس کی وجہ سے پریشان ہو، اور نہ ہی وہ لباس اور مکان سے محروم رہے۔ یہ ہر فرد کی کم از کم بنیادی ضروریات زندگی ہیں جن سے قرآنی مملکت میں کوئی بھی محروم نہیں رہ سکتا۔ لیکن اس کے یہ معنی نہیں کہ اس معاشرہ میں صرف انہی بنیادی ضروریات پر اتفاقاً کیا جاتا ہے اور دیگر سامان آسائش و زیبائش سے محرومی ہوتی ہے۔ جوں جوں اس معاشرہ میں ترقی ہوتی جاتی ہے اس کا نقشہ جنتی ہوتا جاتا ہے جس میں کیفیت یہ ہوتی ہے کہ وَلِبَاسُهُمْ فِيهَا حَرِيرٌ (۲۳: ۲۲)۔ نہایت اعلیٰ درجہ کے لیشی ملبوسات۔ ٹیکا جس میں کیفیت یہ ہوتی ہے کہ وَلِبَاسُهُمْ فِيهَا حَرِيرٌ (۲۳: ۲۲)۔ نہایت اعلیٰ درجہ کے لیشی ملبوسات۔ ٹیکا خصراً مِنْ سُنْدَلٍ وَلَا سَتَبْرَقٍ (۳۱: ۱۸) دیز و لطیف ریشم کے زکار پر دے۔ سُرُرٌ مَوْضُونَةٌ<sup>۱۷</sup> (۱۵: ۵۶) مرصع اور نرم و نازک صوف۔ لِإِنَّ يَةَ مِنْ فِضَّةٍ وَآخُوَابٍ كَانَتْ قَوَارِيرًا<sup>۱۸</sup> (۱۵: ۷۶) چاندی کے بتن اور بلورین آب خورے۔ غرضیکہ نَعِيَّا وَمُلْكًا كَبِيرًا<sup>۱۹</sup> (۲۰: ۷۶)۔ عظیم مملکت اور اس میں سامان آسائش نہایت فراواں۔ اور پھر یہ سامان آسائش و آرائش کسی خاص طبقہ کے لئے مخصوص نہیں ہوگا۔ بلکہ ہر فرد معاشرہ کے لئے یکساں۔ قرآن میں آپ شروع سے آخر تک دیکھ جائیے۔ اس میں کہیں یہ نہیں لکھا گا کہ جنتی زندگی کی یہ آسائشیں ایک خاص طبقہ کے لئے ہوں گی اور عوام ان سے محروم رہیں گے۔ قرآنی مملکت کے جنتی معاشرہ میں یہ تمام سامان ہر ایک کو میسر ہو گا۔ اس میں سب کا معیارِ زندگی اتنا بلند ہو گا۔ جنت کا کوئی گوشہ جنم نہیں ہو سکتا۔

دنیا میں آپ عام اخلاقی برائیوں پر غور کجھے۔ ان کے اولین سرچشمے دو ہی نظر آئیں گے۔ یعنی یا افراطِ زر یا افلات

<sup>1</sup> روس اور جیجن اب پلٹ کر نظامِ سرمایہ داری کی طرف آ رہے ہیں۔

ونکبت۔ افراط از رے سر کشی و طغیانی کے فساد اگلیز معاہب ظہور پذیر ہوتے ہیں۔ اور نکبت و افلاس سے پستی و دنانت کے انسانیت کش عیوب و ذمائم۔ جب قرآنی مملکت کے جنتی معاشرہ میں نہ افراط از رہو گا نہ افلاس و زبوں حالی، تو ظاہر ہے کہ اس میں، ان سے پیدا ہونے والے عیوب و ذمائم کا بھی وجود نہیں ہوگا۔ حسد، کینہ، انتقام، تنگ نظری، حرص، ہوس، فریب کاریاں، مکاریاں، سازشیں۔۔۔ اور دوسری طرف بے چمیق، بے غیرتی، ذلت نفس، تملق، خوشامد، منافقت وغیرہ۔ یہ سب عیوب معاشرتی ناہموار یوں کی وجہ سے پیدا ہوتے ہیں۔ جب یہناہموار یاں مرٹ جائیں تو ان، وجہ تنگ انسانیت بدنهاد یوں اور بد لگا میوں کا بھی وجود باقی نہیں رہتا۔ اس معاشرہ کی کیفیت یہ ہوتی ہے کہ: **لَا يَسْمَعُونَ فِيهَا الْغَوَّا وَلَا تَأْتِيَهُمْ** (56:25) اس میں نہ لغویت اور بیہودہ پن ہوتا ہے، نہ کوئی ایسی حرکت جس سے کسی کے دل میں افسردگی و اضلال پیدا ہو۔ **إِلَّا قِنِيلَا سَلَمًا سَلَمًا** (56:26) اس میں ہر طرف سے سلامتی کو نشید لنو از و آہنگ روح افروز سنائی دیتی ہے۔ **وَنَزَّعْنَا مَآفِنِ** صُدُورِ هُمْ مِنْ غِيل (43:7) ان کے سینے تمام ایسی کثافتوں سے پاک و صاف ہوں گے جنہیں انسان، غلط معاشرہ میں دل میں چھپائے رکھتا ہے۔ اس میں کوئی بات ایسی نہیں ہوگی جسے ایک دوسرے سے چھپانے کی ضرورت پڑے۔ تکریم انسانیت اور احترام آدمیت وہاں کا عام انداز نگاہ ہوگا۔ وہاں نہ کوئی کسی کو ذمیل سمجھے گا نہ ذمیل کرنے کی کوشش کرے گا۔ اس معاشرہ کا انداز وہ ہوگا جس کا نقشہ اقبال نے (جاوید نامہ میں) ان الفاظ میں کھینچا ہے کہ

خوب روی و نرم خوئے و سادہ پوش	ساکنانش در سخن شیریں چو نوش
راز دان کیمیائے آفتاب!	فکرِ شان بے درد و سوزِ اکتساب
ایں بتاں را در حر مہا راه نیست	کس ز دینار و درم آگاہ نیست
کار ہا را کس نمی سنجد بزر	خدمت آمد مقصد علم و هنر
از نہاب دہ خدایاں ایمن است	سخت کش دہقاں چراغش روشن است
حاصلش بے شرکت غیرے از اُست	کشت و کارش بے نزاع آبجو
نے کسے روزی خورد از کشت و خون	اندران عالم نہ لکھر نی قشوں
از فنِ تحریر و تشہیر دروغ	نے قلم در مرغدیں گیرد فروع
بے صدا ہائے گدایاں دردِ گوش	نے بیازاراں ز بے کاراں خروش
آخر میں اقبال نے اس تمام تفصیل کو ایک شعر میں اس طرح سمتا دیا ہے کہ اس کے بعد اس سلسلہ میں کچھ اور کہنے کی ضرورت نہیں رہتی۔ یعنی قرآنی مملکت وہ ہے کہ	
کس درایں جا سائل و محروم نیست	عبد و مولا حاکم و مخلوم نیست
<b>إِنَّ هَذِهِ أُمَّةٌ كُفَّارٌ كُفَّارٌ وَأَنَّا رَبُّكُمْ فَأَعْبُدُونِ</b> (21:92)۔ اوپر ایک خدا جس کی اطاعت کا قلاؤ وہ	

زیب گلو اور نیچے ساری امت ایک صفت میں دوش بدش استادہ۔ نہ کوئی بندہ رہا اور نہ کوئی بندہ نواز۔ مَا كَانَ لِبَشَرٍ أَنْ يُؤْتَيْهُ اللَّهُ الْكِتَابُ وَالْحُكْمُ وَالنُّبُوَّةُ ثُمَّ يَقُولَ لِلنَّاسِ كُوْنُوا عِبَادًا لِّيْ مِنْ دُونِ اللَّهِ (2:79) اس میں کسی انسان کو یہ حق نہیں پہنچتا خواہ اسے ضابطہ قوانین اور حکومت، حتیٰ کہ نبوت بھی کیوں نہ مل جائے کہ لوگوں کو اپنا حکوم بنائے اور ظاہر ہے کہ کسی کو حکوم بنانے کے لئے ضروری ہوتا ہے کہ اسے محتاج بنادیا جائے۔ جب قرآنی مملکت میں کوئی کسی کا محتاج نہیں ہوگا تو وہ کسی کا حکوم کس طرح سے ہوگا۔

اس قرآنی معاشرہ کی تشكیل کی ابتداء خود ارباب نظم و نسق کی طرف سے ہوتی ہے۔ اس سلسلہ میں حضرت عمر رضی اللہ تعالیٰ عنہ کا یہ قول، قول فصیل کا حکم رکھتا ہے کہ

اگر میں پیٹ بھر کر کھڑا ہو جاؤں اور دیگر افراد معاشرہ بھوکے ہوں تو اس کے ایک ہی معنی ہیں کہ میں عوام کا اچھا رکھوا لا نہیں ہوں۔ خدا کی قسم! اگر جلد کے کنارے ایک کتابی بھوکا مر جائے تو عمر (رضی اللہ تعالیٰ عنہ) سے اس کی بھی باز پیس ہو گی۔ اور حضور نبی اکرم صلی اللہ علیہ وسلم کا یہ ارشاد گرامی کہ:

جس بستی میں کسی ایک شخص نے بھی رات بھوکے بسر کی تو اس بستی سے خدا کی حفاظت کا ذمہ ختم ہو جاتا ہے۔

اسی لئے قرآنی مملکت کا ایک قانون یہ بھی ہے کہ اگر کسی بستی میں کوئی شخص بھوک سے مر جائے تو اس بستی کے باشندوں کو اس کا قاتل سمجھا جاتا ہے اور ان سے اس کا خون بہا وصول کیا جاتا ہے۔

ظاہر ہے کہ قرآنی مملکت کا یہ نظام اسی صورت میں قائم رہ سکتا ہے اور یہ حسن و خوبی چل سکتا ہے، جب اس کے عمال (کارندے) دیانتدار اور قابل ہوں۔ یہی وجہ ہے کہ حضرت عمر رضی اللہ تعالیٰ عنہ بار بار اس قسم کی تاکیدی ہدایات جاری کرتے رہتے تھے کہ یاد رکھو! جس شخص کے پر دامت کا کوئی اقتدار ہوا۔ اور پھر اس نے قابلیت کے، بجائے اپنی محبت یا قرابت کی بنا پر کسی کو مسلمانوں کا حکم بنا دیا تو اس نے اللہ اور اس کے رسول صلی اللہ علیہ وسلم اور مسلمانوں سے غداری کی۔

اس باب میں ان کی احتیاط کا کیا عالم تھا، اس کا اندازہ اس ایک واقعہ سے لگائیے کہ انہیں ولایت کوفہ کے لئے ایک خاص ٹانپ کے کارکن کی ضرورت تھی جو بسیار کوشش کے باوجود مل نہیں رہا تھا۔ ایک شخص نے ان سے کہا کہ میں ایک ایسے آدمی کو جانتا ہوں جو ان خوبیوں کا مالک ہے، آپ اسے منتخب کر لیں۔ آپ نے پوچھا کہ وہ کون ہے؟ اس نے کہا کہ آپ کا بیٹا۔ عبد اللہ یہ سن کر انہوں نے کہا کہ قاتلک اللہ۔ خدا تجھے غارت کرے۔ تو مجھے یہ کس قسم کا مشورہ دے رہا ہے؟ عبد اللہ ابن عمر رضی اللہ تعالیٰ عنہ پیش کر ان خوبیوں کے مالک تھے۔ لیکن حضرت عمر رضی اللہ تعالیٰ عنہ کو اس کا احساس تھا کہ اگر اس کی طرح پڑ گئی تو اس کا انجام کس قدر تباہ کن ہو گا۔ مملکت کے مناصب، ارباب اقتدار کے اعزہ واقارب میں بننے لگ جائیں گے۔ وہ عمال حکومت کوتا کیدا لکھتے رہتے تھے کہ:

سخت کوئی کی زندگی بس رکرنے کے عادی بنو۔ موٹا جھوٹا کھاؤ، گاڑھا گزی پہنو، پرانے کپڑے استعمال کرو۔

سواریوں کو خوب چارہ دو۔ ڈٹ کر گھوڑے کی سواری کرو اور جم کرتی اندازی کرو۔

حقیقت یہ ہے کہ تاریخ میں جو ہم دیکھتے ہیں کہ اس دور میں حکومت کا کوئی کارندہ بددیانت اور رشوت خور نہیں تھا تو اس کی وجہ یہ تھی کہ اس قسم کے معاشری نظام میں کسی کو بددیانت بننے کی ضرورت ہی نہیں پڑتی۔ بددیانتی اور رشوت خوری کی ابتداء تو اس سے ہوتی ہے کہ حکومت کے ملازمین کو اپنے مستقبل کے متعلق ہمیشہ دھڑکا لگا رہتا ہے۔ یہ عدم تحفظ (INSECURITY) کا احساس اور خدشہ ہے جو انہیں زیادہ سے زیادہ سیمنٹ کی طرف مائل کر دیتا ہے۔ اس کی ابتداء تو اس سے ہوتی ہے اور اس کے بعد، زر اندازی کی ہوس انہیں آگے ہی آگے لئے چلی جاتی ہے۔ قرآنی مملکت کے نظام میں عدم تحفظ کا خیال تک نہیں پیدا ہو سکتا۔ اس میں تمام افرادِ مملکت اور ان کے بچوں کی ضروریاتِ زندگی مہیا کرنے کی ذمہ داری مملکت پر ہوتی ہے۔ اس لئے کسی کو اس کی فکر ہی نہیں ہوتی کہ کل کو میرا یا میرے بیوی بچوں کا کیا بنے گا۔ اور نہ ہی اس میں جانداریں کھڑی کرنے کا سوال پیدا ہوتا ہے۔ لہذا اس نظام میں کوئی شخص بددیانت ہونے سکتا۔ اسے بددیانت ہونے کی ضرورت نہیں ہوتی۔

### محیر العقول کارنامے:

اگلے دنوں میرے ایک فوجی دوست نے مجھ سے پوچھا کہ قرآن اول میں مسلمان سپاہیوں، (مجاہدین) نے جو محیر العقول کارنامے کر دکھائے تھے، اس کی بنیادی وجہ کیا تھی؟ میں نے کہا کہ ذرا اس پر غور کیجئے کہ وہ کون سے اسباب و احساسات ہیں جن کی وجہ سے ایک سپاہی میدانِ جنگ سے بھاگ جاتا یا کمزوری دکھاتا ہے۔ ظاہر ہے کہ اس میں پہلا احساس یہ ہوتا ہے کہ میں مر جاؤں گا۔ اور دوسرا احساس یہ کہ میرے بعد میرے بیوی بچوں کا کیا بنے گا؟ وہ تباہ ہو جائیں گے۔ قرآن نے یہ تصور دیا کہ موت صرف نقلِ مکانی کا نام ہے۔ کوئی انسان موت سے ختم نہیں ہو جاتا۔ وہ زندہ رہتا ہے۔ بس صرف مکان کی تبدیلی ہوتی ہے۔ (اسی لئے ہمارے ہاں موت کے لئے انتقال کا لفظ راجح تھا جو اس تصور کی ٹھیک ترجمانی کرتا تھا)۔ مسلمان سپاہی کے دل میں یہ تصور ایمان کی حیثیت لئے ہوتا ہے اس لئے اُسے موت کا ڈر ہی نہیں ہوتا۔ باقی رہا یہ دھڑکا کہ میرے مرنے کے بعد میری بیوی بچوں کا کیا ہو گیا تو اس کی ذمہ داری پہلے ہی سے مملکت نے لے رکھی ہوتی ہے۔ لہذا، اسے یغم بھی نہیں ستاتا۔ اب سوچئے کہ جس سپاہی کو نہ موت کا ڈر ہوا اور نہ ہی اپنے پسمندگان کے مستقبل کی طرف سے کسی قسم کا تردود۔ اس کے زور براز کا کون اندازہ کر سکتا ہے۔ اس کی توڑگاہ سے (اقبال کے الفاظ میں) تقدیریں بدل جاتی ہیں۔ حقیقت یہ ہے کہ انسان کو اگر روٹی کی فکر سے آزاد کر دیا جائے تو وہ ”جن“ بن جاتا ہے۔ اس کی وہ صلاحیتیں جو اس سے پہلے، پچھلی کے اس پاٹ (MILL STONE) کے نیچے بری طرح سے دبی اور کچلی رہتی ہیں، اس طرح ابھر کر باہر آتی ہیں کہ وہ کچھ اور کی اور مخلوق بن جاتا ہے۔ وہ صحیح انسانی پیکر میں سامنے آتا ہے۔ اس کی عظمت انسانیت چھلک کر باہر آ جاتی ہے۔ اس کی ممکناتِ زندگی ایک ایک کر کے محسوس پیکر اختیار کر لیتے ہیں۔ وہ وہ کچھ کر کے دکھادیتا ہے جسے عام سطح کا انسان مجذرات اور کرامات سمجھتا ہے۔ حالانکہ وہ نہ کوئی مجذہ ہوتا ہے نہ کرامت۔ روٹی کے چکر میں پھنسا ہوا انسان کبھی انسانی سطح پر نہیں آ سکتا۔ اسے کسی انسانی مسئلہ کی

طرف دھیان دینے کی فرصت ہی نہیں ملتی۔ یہی وجہ ہے جو قرآن کریم نے حضرات انبیاء کرام علیہم السلام سے کہا کہ:

يَا أَيُّهَا الرَّسُولُ كُلُّوا مِنِ الظَّيِّبَتِ وَأَعْمَلُوا صَالِحًا (23:51)

اے ہمارے رسول! خوشگوار رزق کھاؤ اور اعمال صالح کرو۔

آپ نے غور فرمایا کہ اعمال صالح اور روئی کا کس طرح چولی دامن کا ساتھ ہے۔ میں تو کبھی کبھی سوچتا ہوں کہ یہ جو ہمارے ہاں ایک مذہبی افسانہ مشہور ہے کہ اپلیس نے آدم کو دنہ گندم کھلادیا جس سے وجنت سے باہر زکال دیا گیا تو اس سے کسی سیانے نے اسی طرف اشارہ تو نہیں کیا کہ انسان کو جنت سے نکلوانا مقصود ہو تو اپنی روئی کی فکر میں الجھاد و۔ اس کی تائید خود قرآن سے بھی ہوتی ہے۔ اس نے قصہ آدم کے تمثیلی انداز میں بتایا ہے کہ آدم جس جنت میں رہتا تھا وہاں اسے روئی کی کوئی فکر نہیں تھی۔ وہاں اس کی کیفیت یہ تھی کہ — وَكُلُّا مِنْهَا رَغْدًا حَيْثُ شِئْتُمَا (2:35) وہ جہاں سے جی چاہتا پیٹ بھر کر کھا لیتا۔ اس سے کہا گیا کہ یاد رکھو! اگر تم اپلیس کے قریب میں آگئے تو اس کا نتیجہ یہ ہو گا کہ: فَلَا يُنْجِرِ جَنَّكُمَا مِنَ الْجَنَّةِ فَتَشْقَى (7:117)۔ تو وہ تمہیں اس جنتی زندگی سے نکلوادے گا۔ اور تمہیں اسی روئی کی خاطر جگر پاش مشقتیں اٹھانی پڑیں گی۔ انسان اس کے فریب میں آگیا۔ جس کا نتیجہ سر ما یہ دارانہ نظام تھا۔ اس سے بعْضُكُمْ لِبَعْضٍ عَدُوٌ (2:36)۔ کی انسانیت سوز جہنم وجود میں آگئی جس میں ہر فرد کا مفاد دوسرے فرد کے مفاد سے لکرانے لگا۔ انسان کو اس جہنم سے نکالنے کے لئے، آسمانی راہنمائی کا سلسلہ شروع ہوا۔

\* \* \* \* \*

### بعثت نبی اکرم کا مقصد

قرآن کریم نے نبی اکرم صلی اللہ علیہ وسلم کی بعثت کا مقصد یہ بتایا ہے کہ: وَيَاضِعُ عَنْهُمْ أَضْرَهُمْ وَالْأَعْلَلُ الَّتِي كَانَتْ عَلَيْهِمْ (7:157)۔ یہ ان زنجیروں کو توڑا لے گا۔ جن میں انسانیت جکڑی ہوئی تھی اور اس کے سر سے ان سلوں کو اتار پھینکے گا جن کے نیچے ہبری طرح دبی ہوئی تھی۔ ان زنجیروں میں سب سے زیادہ کڑی اور ان سلوں میں سب سے زیادہ بوجھل وہ خوف وہر اس تھا جو ”روحانی“، قوتوں کے نام سے انسان کے اعصاب پر سورا چلا آرہا تھا۔ اس سے اس میں جس قسم کی نفسیاتی انجمنیں (COMPLEXES) پیدا ہوتی تھیں۔ ہماری علمی دنیا اب ان سے اچھی طرح روشناس ہو چکی ہے۔ قرآن کریم نے ختم نبوت کے اعلان سے اس سارے بوجھ کو الگ کر کے رکھ دیا۔ اس نے کہا کہ اب کوئی انسان کسی دوسرے انسان سے آکر نہیں کہہ سکے گا کہ میں آسمان سے آیا ہوں، اور تم زمینی مخلوق ہو ①۔ خود نبی اکرم صلی اللہ علیہ وسلم نے یہ کہہ کر کہ آنابَشَرُ مِثْلُكُم (18:110) اس باب میں سبقت کی۔

① ختم نبوت کے بعد، ”آسمانی آواز“، قرآن کے اندر محفوظ ہے۔ جو قیامت تک تمام نوع انسانی کے لئے مکمل ضابطہ ہدایت ہے۔ اس کے علاوہ اب کوئی خدائی اخباری نہیں بن سکتا۔

اب کوئی ماقول الفطرت عنصر، یا جسے عام طور پر روحانی قوت کہا جاتا ہے۔ انسانی زندگی پر اثر انداز نہیں ہو سکتی۔ اس سے انسانی صلاحیتوں کو ابھرنے اور نشوونما پانے کا کلی امکان حاصل ہو گیا۔ اور انسان کو پرکھنے کا معیار، شرف انسانیت (یعنی اس کی انسانی صلاحیتوں کی سطح) قرار پا گیا۔ اس حقیقت کو قرآنی معاشرہ کے ارباب فکر و عمل کیسے اچھی طرح سمجھے ہوئے تھے، اس کا اندازہ حضرت عمر رضی اللہ تعالیٰ عنہ کے پیش کردہ اس معیار سے لگائیے جو ہمیں تاریخ کے صفات میں محفوظ ملتا ہے۔ تاریخ ہمیں بتاتی ہے کہ ایک دفعہ کوئی شخص آپ کے سامنے کسی مقدمہ میں پیش ہوا۔ آپ نے اس سے کہا کہ تم کسی ایسے آدمی کو لاو جو تمہیں اچھی طرح جانتا ہو۔ وہ ایک آدمی کو لا یا حضرت عمر رضی اللہ تعالیٰ عنہ نے اس سے پوچھا کہ کیا تم اس شخص کو اچھی طرح جانتے ہو۔ اُس نے کہا، ہاں۔ تو آپ نے پوچھا کہ کیا تم کبھی اس کے پڑوں میں رہے ہو، اور اس کی اندر باہر کی زندگی سے واقف ہو۔ اس نے نفی میں جواب دیا۔ تو آپ نے کہا کہ تم نے کبھی اس کے ساتھ سفر کیا ہے، اُس کا جواب بھی نفی میں ملا۔ تو آپ نے کہا کہ کیا تم نے کبھی اس کے ساتھ لیں دین کا معاملہ کیا ہے؟ اس نے اس سے بھی انکار کیا تو حضرت عمر رضی اللہ تعالیٰ عنہ نے جو کچھ فرمایا وہ اس نکتہ کی اچھی طرح حقیقت کشائی کرتا ہے۔ آپ نے فرمایا کہ:

پھر یوں نظر آتا ہے کہ تم نے اسے مسجد میں کھڑے کبھی سرجھ کاتے اور سراو پر اٹھاتے ہی دیکھتا ہے۔

اس نے اقرار کیا تو آپ نے کہا کہ ”چلے جاؤ۔ تم اسے خاک نہیں جانتے۔“ اور اس شخص سے کہا کہ تم کسی ایسے آدمی کو لاو جو تمہیں انسان کی حیثیت سے جانتا ہو۔

آپ نے غور فرمایا کہ قرآن کریم کی عطا فرمودہ نئی اقدار! اور نبی اکرم صلی اللہ علیہ وسلم کے عدیم المثال عمل نے، انسانیت کے مانپنے کے کس قدر نئے پیانا نے عطا کر دیئے تھے۔۔۔ یہ وہ پیانا نے تھے جن کی رو سے انسان کی قدر و قیمت اس کی انسانی صلاحیتوں کی بناء پر متعدد ہوتی تھی۔ اور ان صلاحیتوں کو ابھرنے کا موقع ان اقدار کی رو سے ملتا تھا۔


### نہ خوف نہ حزن:

وہ دوسرا سلیں جنہوں نے انسان کو یہی طرح چل رکھا تھا، جکی کے پاٹ تھے۔ یعنی روٹی کی فکر۔ قرآنی مملکت نے انسان کو اس فکر سے آزاد کر کے، اس محبوب قفس طائر لہاوتی کو آزادی کی حقیقی فضاوں میں اذن بال کشائی دے دیا۔ جس سے اُسے اپنی منزل آسانوں میں نظر آنے لگی۔ قرآنِ کریم نے قرآنی مملکت کی خصوصیت کبریٰ یہ بتاتی ہے کہ اس میں افراد معاشرہ کی کیفیت یہ ہو گی کہ—**لَا خَوْفٌ عَلَيْهِمْ وَلَا هُمْ يَخْرُنُونَ**<sup>(۶۲: ۱۰)</sup>۔ اُنہیں نہ کسی قسم کا خوف ہو گا نہ حزن۔ یعنی وہ ہر قسم کے خوف اور حزن سے مامون ہوں گے۔ خوف کے معنی تو ہم سمجھتے ہیں۔ کسی آنے والے خطرے کے احساس سے ہر انسان۔ قرآنی مملکت میں کس قدر بے خوفی اور امن ہوتا ہے، اس کے متعلق نبی اکرم صلی اللہ علیہ وسلم نے فرمایا تھا کہ میں ایسا نظام قائم کروں گا جس میں حالت یہ ہو گی کہ یمن سے ایک عورت تنہا، صحراؤں اور بیبانوں سے سفر کرتی ہوئی شام تک چلی جائے گی اور اسے کسی قسم کا خطرہ نہیں ہو گا۔ بے خوفی اور امن کے مانپنے کا اس سے بہتر پیغامہ اور کیا ہو سکتا ہے۔ باقی

# مکھر میں تقاریب نباد علام پروین علیجیہ

بزمہا نے طلوع اسلام منگورہ سوات و ایبٹ آباد

منعقدہ مورخہ: 23 فروری 2025ء





## بزم طلوع اسلام لاہور







## بزم طلوعِ اسلام ڈی ایچ اے کراچی





## بزم طلوعِ اسلام فصل آباد



## بزم طلوع اسلام جلال پور جٹان



## بزم طلوع اسلام راولپنڈی





## بزم طلوعِ اسلام پنج کسی



رہا وہ خوف جو زیر دستوں کو بالا دستوں کی طرف سے ہر وقت وجہ سوہاں روح ہوتا ہے، سواس کے متعلق وہ اقمعہ سامنے لا یئے کہ حضرت عمر رضی اللہ تعالیٰ عنہ ایک دفعہ ایک وادی میں سے گزر رہے تھے کہ آپ نے یہاں کیا یک سواری کرو کا، یونچ اُترے اور سجدے میں گر گئے۔ رفقاء نے پوچھا کہ آپ نے یہ کیا کیا تو فرمایا کہ یہ وہ وادی ہے جس میں عمر (رضی اللہ تعالیٰ عنہ) اپنے باپ کے اونٹ چرا کرتا تھا۔ اور سہی سہی پھر اکرتا تھا۔ باپ بھی سخت تھا اور یونہی بات بات پر پیٹ دیا کرتا تھا۔ ایک وہ دن تھا، اور ایک یہ دن ہے کہ عمر (رضی اللہ تعالیٰ عنہ) اور اس کے خدا کے درمیان کوئی قوت حائل نہیں جس سے ڈراجائے۔ یہ وادی دیکھ کر مجھے یہ احساس اس شدت سے ہوا کہ میں بے اختیار بحضور رب العزت سجدہ میں گر گیا۔

یہ ہوتا ہے قرآنی مملکت میں بے خوفی کا عالم۔ اس میں، خدا اور بندے کے درمیان کوئی قوت حائل نہیں ہوتی۔ جس سے ڈراجائے۔ اور خدا کا ڈر بھی کسی مستبد حاکم کا ڈر نہیں ہوتا۔ خدا کے ڈر سے مراد ہوتا ہے اس نقصان اور تباہی کا احساس جو قوانینِ خداوندی کی خلاف ورزی کا فطری نتیجہ ہوتا ہے۔ مثلاً جس طرح ہم دریا کے کنارے چلتے ہوئے، پاؤں پھسلنے کے انجمام سے ڈرتے ہیں۔ قرآنی مملکت میں قانون شکنی کے نقصان رسائی تکمیل کے احساس کے سوا کسی قسم کا خوف کسی کو نہیں ستاتا۔

باقی رہا حزن، تو یہ لفظ بڑے گہرے معانی کا حامل ہے۔ عام طور پر اس کے معنی افسردگی اور اندوہ ناکی ہوتے ہیں۔ خواہ اس کی وجہ پر کچھ بھی ہو۔ لیکن اسے بالخصوص اس افسردگی اور غمگینی کے لئے بولا جاتا ہے۔ جو معاشی پریشانی کی وجہ سے حائل ہو۔ سورہ فاطر میں جنتی معاشرہ میں بسنے والوں کے متعلق کہا گیا ہے کہ ان کی زبان پر بے ساختہ یہ الفاظ آئیں گے کہ: **الْحَمْدُ لِلّٰهِ الَّذِي أَذْهَبَ عَنَّا الْحُزْنَ** ④ (34:35)۔ کس قدر قابل حمد و تاشن ہے خدا (کا وہ نظام) جس نے تمہیں حزن سے نجات دلائی۔ عربی زبان کے مستند لغت، تاج العروس میں لکھا ہے کہ یہاں حزن کے معنی ہیں صبح و شام کے کھانے کی فکر۔ اس کی تشریح خودا گلی آیت نے کر دی ہے جس میں کہا گیا ہے کہ: **إِنَّ الَّذِي أَخْلَقَنَا دَارَ الْمُقَامَةِ مِنْ فَضْلِهِ لَا يَمْسُّنَا فِيهَا نَصَبٌ وَلَا يَمْسُّنَا فِيهَا لُغُوبٌ** ⑤ (35:35)۔ وہ خدا جس نے اپنے فضل و کرم سے ہمیں ایسا معاشرہ عطا کر دیا ہے جس میں نہ کوئی جگر پاش مشقت ہے، نہ ذہنی کاوش و نفیاقتی افسردگی۔ نہ اس میں روٹی کے لئے مارے پھرنا پڑتا ہے اور نہ ہی باہمی معاملات میں اس قسم کا الجھاؤ پیدا ہوتا ہے جس سے انسان خواہ مخواہ پریشان رہے۔ **فَلَمَّا مَعَاشَ** کی طرف سے آسودگی اور باہمی خوش معاملگی، یہ ہیں قرآنی مملکت کی بنیادی برکات و حسنات۔

قرآن کریم (میں سورۃ الفاتحہ) کی ابتداء **الْحَمْدُ لِلّٰهِ رَبِّ الْعَالَمِينَ** ⑥ (1:1) سے ہوتی ہے۔ اس کا مفہوم یہ ہے کہ خدا در خور حمد و تاشن اس لئے ہے کہ وہ کائنات کی نشوونما کرتا ہے۔ اور قرآن کی آخری سورت میں رب الناس کہا گیا ہے۔ یعنی پوری نوع انسانی کو سامان نشوونما ہم پہنچانے والا۔ جیسا کہ شروع میں بتایا جا چکا ہے، انسانی دنیا میں خدا کی یہ ذمہ داری اس مملکت کے ذریعے پوری ہوتی ہے جو اس کے نام سے قائم کی جاتی ہے۔ یہ مملکت بھی اس لئے مستحق حمد و تاشن ہوتی ہے کہ یہ افراد معاشرہ کی بنیادی ضروریاتِ زندگی مہیا کرتی ہے اور ان کی انسانی صلاحیتوں کی نشوونما کا انتظام کرتی ہے۔ اگر وہ

ایسا نہیں کرتی تو قطعاً مسحیت تعریف و توصیف قرآنیں پاسکتی۔ یہ وجہ ہے کہ قرآنی مملکت کے ارباب بست و کشاد ہمیشہ اس فریضہ کی ادائیگی میں مصروف تگ و تاز رہتے ہیں۔ وہ سزا و حمد و ستائش قرار ہی اس وقت پاتے ہیں جب وہ یہ کچھ کر کے دکھائیں۔ ان کے بر عکس، دوسرے ارباب اقتدار کی کیفیت یہ ہوتی ہے کہ: ﴿وَجَبُونَ أَنْ يُحْمِدُوا بِمَا لَمْ يَفْعَلُوا﴾ (187:3)۔ ان کی ہر وقت یخواہش ہوتی ہے کہ ان کی تعریف ان کاموں کی بناء پر کی جائے جنہیں وہ سرانجام نہیں دیتے۔ قرآنی مملکت میں ایسا کبھی نہیں ہو سکتا۔ اس میں یہ لوگ سب کچھ کر کے بھی کسی صدر کی توقع یا ستائش کی تھنا نہیں رکھتے۔ اگر کوئی بے ساختہ ان کا سپاس گزار ہونا بھی چاہتا ہے تو وہ اس سے کہہ دیتے کہ: ﴿لَا نُرِيدُ مِنْكُمْ جَزَاءً وَلَا شُكُورًا﴾ (9:76)۔ ہم، تم سے کسی معاوضہ کے تو ایک طرف، شکر یہ تک کے بھی متمنی نہیں۔

قرآنی مملکت کی خصوصیات کی تفصیل اتنی طویل ہے کہ اسے ایک نشست میں ختم نہیں کیا جاسکتا اس لئے میں آخر میں حضرت عمر رضی اللہ تعالیٰ عنہ کے اس قول کو پیش کر دینا کافی سمجھتا ہوں جو میرے نزدیک اس باب میں حرفاً آخر کی حیثیت رکھتا ہے۔ ہم میں سے جب بھی کسی شخص کو کوئی شکایت ہوتی ہے تو وہ کسی ایسے دروازے کو تلاش کرتا ہے جس پر دستک دینے سے اس کی شکایت رفع ہو سکے اور جب وہ دنیا کے تمام دروازوں کو بند پاتا ہے تو مجبور ہو کر اپنے خدا سے فریاد کرتا ہے۔ اسے دعا کہتے ہیں۔ حضرت عمر رضی اللہ تعالیٰ عنہ نے ایک خطبہ عام میں کہا تھا کہ:

لوگو! مجھے اللہ نے اس بات کا ذمہ دار ٹھہرایا ہے کہ میں تمہاری دعاوں کو اس تک پہنچنے سے روک دوں۔

یعنی ایسا انتظام کر دوں کہ اول تو تمہیں کسی بات کے لئے خدا کے ہاں فریاد کرنے کی ضرورت ہی نہ پڑے اور اگر کبھی ایسا ہو جائے تو قبل اس کے کہ تمہاری شکایت خدا تک پہنچ، اس کا ازالہ ہو چکا ہو۔ یہ ہے قرآنی مملکت کی بنیادی خصوصیت اور یہی وہ امامتِ کبریٰ ہے جس کے حصول کے لئے پاکستان کا مطالیبہ کیا گیا تھا۔ امامت (لیڈر شپ) اس لئے کہ اس قسم کی مملکت کا وجود دنیا میں کہیں نہیں تھا۔ اس لئے پاکستان کی تشکیل سے یہ سبقت و امامت اسی کے حصہ میں آئی تھی۔ یہی وجہ تھی کہ پاکستان کا تصور دینے والے (اقبال) نے، یہ تصور دیتے ہوئے کہا تھا کہ

کریں گے اہلِ نظر تازہ بستیاں آباد مری نگاہ نہیں سوئے کوفہ و بغداد

پاکستان، اسی عالم افروز اور انسانیت ساز تصور کا حسین و جمیل پیکر بننے کے لئے حاصل کیا گیا تھا۔ لیکن

اور یہ ”لیکن“ ایک داستان ہے جگرگداز، اور ایک حدیث ہے دلخراش۔ اگر میں نے اسے بیان کرنا شروع کر دیا تو مجھے

ڈر ہے کہ آپ یہ کہہ دیں کہ

پھر چھیڑا حُسْن نے اپنا قصہ لو آج کی شب بھی سوچ کے ہم

اس لئے میں اس خواب رُباقصہ کی تفصیل میں جانے کی بجائے، اسے قرآن کے الفاظ میں کیوں نہ پیش کر دوں جن میں اختصار اور جامعیتِ مجرمانہ حد تک پہنچی ہوئی ہے۔ آپ سورہ الاعراف کی آیت نمبر: 175 سامنے لا یئے جہاں سے بات کا

آغاز اس طرح کیا گیا ہے کہ:

**وَاتُّلْ عَلَيْهِمْ نَبَأً الَّذِي أَتَيْنَاهُ أَيْتَنَا فَانْسَلَخَ (7:175)**

تم انہیں اس شخص کی عبرت آموز داستان (تمثیلاً) سناؤ جسے ہم نے منزلِ مقصود تک پہنچنے کے لئے تمام نشاناتِ راہ عطا کر دیئے تھے۔ لیکن وہ انہیں چھوڑ کر یوں الگ ہو گیا جیسے سانپ اپنی کینچلی سے نکل جاتا ہے کہ اُس پر اس کا کوئی نشان تک باقی نہیں رہتا۔ ایسا اس لئے ہوا کہ وہ اپنے ذاتی مفادات کے حصول اور پست جذبات کی تسلیم کے پیچھے لگ گیا۔ اور یوں راہ سے بے راہ رو ہو گیا۔

ہم چاہتے تھے کہ وہ آسان کی بلندیوں تک پہنچ جائے۔ لیکن وہ زمین کی پستیوں کے ساتھ چیک کر رہ گیا۔ انفرادی مفاد پرستیوں کا نتیجہ یہی ہوا کرتا ہے۔ ان ہولنا کیوں سے اس کی مثال کتے کی سی ہو گئی کہ اسے اُس کساوہ اور دوڑا اُ تو بھی وہ ہانپے اور زبان لٹکائے اور ویسے چھوڑ دو تو بھی ہانپے اور زبان لٹکائے۔ اس کا ہونکنا کسی صورت میں کم ہی نہ ہو۔

**ذُلِّكَ مَثُلُّ الْقَوْمِ الَّذِينَ كَذَّبُوا إِيمَانَنَا۔** یہ حالت ہو جاتی ہے اس قوم کی جو ہمارے قوانین کا زبانی اقرار تو کرتی ہے لیکن عملًا انہیں جھٹلاتی ہے۔ **فَاقْصُصِ الْقَصَصَ لَعَلَّهُمْ يَتَفَكَّرُونَ** ۱۷۵۔ تم انہیں ان کی یہ داستان سناؤ۔ شاید یہ اس پر غور فکر کریں اور سوچیں ہمارا ایسا حال کیوں ہو گیا؟ ساءَ مَثُلًا الْقَوْمُ الَّذِينَ كَذَّبُوا إِيمَانَنَا۔ اُف! کس قدر بُری حالت ہو جاتی ہے اس قوم کی جو ہمارے قوانین کی عملًا متنزیب کرتی ہے۔ اس میں ہر ظلم و زیادتی کرنے والا سمجھتا ہے کہ میں دوسروں کو لوٹ کر اپنا فائدہ کر رہا ہوں۔ لیکن انہیں سوچتا کہ **وَأَنْفَسَهُمْ كَانُوا يَطْلِبُونَ** ۱۷۷۔ وہ اس طرح کسی دوسرے کا نہیں، خود اپنا ہی نقصان کر رہا ہے۔ جذبات پرستی کے طوفان میں غرق ہونے سے ان کی حالت یہ ہو جاتی ہے کہ:

**لَهُمْ قُلُوبٌ لَا يَفْقِهُونَ** ۱۷۸۔ وہ سینے میں دل رکھتے ہیں لیکن ان سے سمجھنے سوچنے کا کام نہیں لیتے۔ **وَلَهُمْ أَعْيُنٌ لَا يُبَصِّرُونَ** ۱۷۹۔ وہ آنکھیں رکھتے ہیں لیکن ان سے دیکھنے کا کام نہیں لیتے۔ **وَلَهُمْ أَذَانٌ لَا يَسْمَعُونَ** ۱۸۰۔ ان کے کان بھی ہوتے ہیں لیکن انہیں کچھ سنائی نہیں دیتا۔ **أُولَئِكَ كَالْأَنْعَامُ**۔ تم انہیں انسان سمجھتے ہو؟ نہیں۔ یہ انسان نہیں، حیوان ہیں۔ **بَلْ هُمْ أَضَلُّ** ۱۸۱۔ نہیں! یہ تو ان سے بھی گئے گزرے ہیں۔ **أُولَئِكَ هُمُ الْغَافِلُونَ** ۱۸۲۔ حیوان اپنی زندگی کے تقاضوں سے کبھی غافل نہیں ہوتا۔ اور ان انسان نما حیوانوں کو خبری نہیں کہ ان کی زندگی کے تقاضے کیا ہیں اور یہ کس طرف جا رہے ہیں۔ کارروائی تھک کر فضا کے بیچ و خم میں رہ گیا

بِسْمِ اللّٰهِ الرَّحْمٰنِ الرَّحِيْمِ

ڈاکٹر اعجاز رسول

# سیکولرزم اور ہماری نئی نسل

آج ساری دنیا میں حکومتیں سیکولرزم کے نظریہ پر ہی کام کر رہی ہیں۔ سیکولرزم کے اندر خالص انسانی قوانین پر نظام حکومت قائم ہوتا ہے اور مذہب کو سی قسم کا داخل نہیں ہوتا۔ لیکن مذہب کے معاملات انسان کے ذاتی عقائد اور اُس کی رسومات تک محدود کر دیتے جاتے ہیں۔ اس کے باوجود مذہبی آبادی کا اثر و سوچ ضرور نظام حکومت پر قائم رہتا ہے کیونکہ یہ سب جمہوریت کے حوالے سے ووٹ وغیرہ میں حصہ لیتے ہیں۔ اس لئے یہ کہنا کہ مذہب کا اثر و سوچ بالکل ختم ہو جاتا ہے تھنخ نہیں ہوگا۔

ہماری نئی نسل کے حوالے سے یہ سمجھنا ضروری ہے کہ یہ نسل جو کہ سیکولرزم کے نیچے تعلیم و تربیت حاصل کر رہی ہے لامحالہ اسی نظریہ کو سمجھی گی اور اپنائے گی۔ اس کے پاس کوئی اور راستہ نہیں ہے اور اگر انسان کے پاس ایک ہی راستہ سامنے ہو تو اختیار اور ارادہ کے استعمال کا سوال ہی پیدا نہیں ہوتا۔ جو چیز مذہب کے نام پر ان کو پیش کی جاتی ہے وہ کسی بھی سوچنے اور سمجھنے والے انسان کو اپیل نہیں کرتی۔ پھر زندگی کے مسائل حل کرنے کے لئے مذہب کے عقیدے اور رسومات کوئی مدد نہیں دے سکتے۔ اس میں شک نہیں کہ مذہبی حضرات دعاوں وغیرہ پر انحصار کرتے ہیں لیکن ساتھ ہی عمل پر بھی زور دیتے ہیں کیونکہ صرف دعا سے مسئلہ حل نہیں ہوتا تو بادل خواستہ اٹھ کر عمل بھی کرتے ہیں۔ لیکن پڑھے لکھے نوجوان جن پر مذہب کا اثر کم ہوتا ہے اور انہوں نے مغرب کے نظام کا مطالعہ بھی کیا ہوتا ہے وہ چاہے نماز۔ روزہ وغیرہ کا بھی اہتمام کرتے ہوں لیکن وہ دنیاوی مسائل کے حل کے لئے اپنے علم اور محنت پر بھی انحصار کرتے ہیں۔ ان میں سے کافی لوگ تجربہ سے اس نتیجہ پر پہنچ جاتے ہیں کہ انہیں دعاؤں پر کم انحصار کرنا چاہئے اور عمل پر زیاد۔

اس کے ساتھ چونکہ یہ نوجوان ایسے والدین کی اولاد ہیں جن میں سے اکثر قسمت کے عقیدہ پر یقین رکھتے ہیں۔ یہ باتیں پچوں کے تحت اشمور میں چل جاتی ہیں اور اگر ان کو سوچ سمجھ کر باہر نہ کالا جائے انسان پوری طرح اس عقیدہ سے جان نہیں چھڑا سکتا۔ میں نے خود دیکھا ہے کہ کچھ ایسے لوگوں سے قانون مکافاتِ عمل کے متعلق مرحلہ وار گفتگو کرنے سے اُن کو بات، دلائل کی روشنی میں، لگتا ہے کہ سمجھ آگئی ہے لیکن چند ہی روز کے بعد وہ پھر وہی بات کریں گے جس پر وہ پہلے سے قائم ہیں۔ مثلاً کسی کام کے متعلق وہ کہیں گے کہ یہ ہو جائے گا اگر اللہ کو منظور ہوا۔ یعنی خود ذمہ داری نہیں لینی اور اللہ پر ڈال دینی ہے۔

انسانی سوچ ارتقائی طور پر آگے بڑھ رہی ہے لیکن چونکہ اس کے سامنے قرآن کی روشنی نہیں ہے اس لئے اس کی رفتار بہت Slow ہے۔ انسانی سوچ کے اوپر منزل کا یقین بہت گہرا اثر چھوڑتا ہے۔ اگر انسان اسی زندگی کے مفاد کو سامنے رکھ کر

کام کرتا ہے تو وہ ہمیشہ اپنے سامنے وہ مفاد سامنے رکھتا ہے جو کہ اس کو فوراً یا جلدی مل جائیں گے۔ ایسے ذہن کے لوگ بھی بھی حیات آخرت کا نہیں سوچتے۔ مذہبی لوگ جو ایسی باتیں کرتے ہیں وہ بھی صرف باتوں کی حد تک ایسا کہتے ہیں لیکن ان کا عمل بھی انہیں لوگوں کی طرح ہوتا ہے جو کہ کہتے ہیں کہ زندگی موت کے ساتھ ختم ہو جاتی ہے۔ یہ سب انسانوں کے اعمال سے ظاہر ہو جاتا ہے۔

سیکولرزم میں مذہب اور عقائد کو سیاست سے الگ رکھا جاتا ہے۔ ابھی دُنیا میں تھیا کریمی ختم ہو گئی ہے۔ جو ملک اپنے آپ کو مذہبی کہتے ہیں وہاں پر بھی سیکولرزم ہی راجح ہے مثلاً ایران، اسرائیل، پاکستان وغیرہ۔ مذہب ایک ذاتی معاملہ سمجھا جاتا ہے۔ لیکن اس کا اثر و سخن پھر بھی قائم رہتا ہے کیونکہ حکمران عوام پر ذہنی طور پر کنٹرول کرنے کے لئے مذہبی پیشوائیت کی مدد ضرور لیتے ہیں۔ اس لئے تقریباً ہر ملک میں کچھ نہ کچھ مذہب کا اثر باقی ہے۔

یہاں پر ایک بات کا ذکر کرنا ضروری ہے۔ انسانی ذہن خالی نہیں رکھا جاسکتا ہے۔ اس میں کسی نہ کسی قسم کا عقیدہ یا عقیدے رہتے ہیں۔ انسان اپنی زندگی کا کوئی نہ کوئی مقصد متعین کرتا ہے چاہے وہ مقصد اپنی ضروریاتِ زندگی پوری کرنے تک ہی محدود کیوں نہ ہو۔ موت کے خوف کو کم کرنے کے لئے وہ مذہب کا سہارا لیتا ہے اور اس سے مذہبی پیشوائیت کا کاروبار چلتا ہے۔ ظاہر ہے کہ غلط عقائد اپنا اثر انسانی ذات پر چھوڑتے ہیں۔

قرآن کا مسئلہ انسان کو اس کی اپنی اہمیت سے روشناس کروانا ہے۔ انسان اپنی خواہشات کے پیچے چلتا ہے۔ ان خواہشات میں بنیادی خواہش اپنی ضروریاتِ زندگی کو پورا کرنا ہے اور جب یہ پوری ہو جائیں تو پھر وہ اور خواہشات کے پیچے ہو لیتا ہے۔ لیکن قرآنی رہنمائی کے بغیر وہ کبھی بھی اُس اعلیٰ مقصد کے متعلق نہیں سوچ سکتا جو کہ انسانی ذات کی موجودگی اور اس کی نشوونما کے متعلق ہے۔ اس لئے قرآن نے اپنے متعلق کہا ہے کہ یہ کتاب انسان کی اپنی ذات کے متعلق ہے اور اس میں انسان کا اپنا ذکر ہے (21:10)۔

یہاں یہ سوال پیدا ہوتا ہے کہ نوجوان نسل جو کہ سیکولرزم سے متاثر ہے اور دین سے دور ہوتی جا رہی ہے اس کو دو باتوں سے کیسے روشناس کروایا جائے؟

پہلی بات یہ کہ انسانی ہاتھوں کے بنائے ہوئے نظام میں کیا خرابیاں ہیں اور جب کہ وہ اس نظام کے نیچے زندگی گزار رہے ہیں اُن کو اس کے پیدا کردہ مسائل کے متعلق علم ہونا چاہئے۔ اگر وہ اس پر آمادہ ہوتے ہیں تو پھر دوسری بات کی طرف اُن کی توجہ مبذول کروائی جائے یعنی قرآنی نظامِ حیات۔ یہ ایک مشکل کام ہے کیونکہ انسانی نظام کے سارے مفاد سے نظر ہٹانا آسان کام نہیں ہے۔ اگر انسان ان مفادات سے فائدہ بھی اٹھا رہا ہے تو وہ کیوں ایک ایسے نظام کی طرف آئے جس کے خدو خال کہیں بھی نظر نہیں آتے اور جس کے لئے اپنی ذات کی تعلیم و تربیت کی بھی ضرورت ہے۔ پھر کیونکہ ابھی ایمان نہیں آیا، اس لئے انسان جب ”فرعون“ کے نظام کی طرف دیکھتا ہے تو وہ مضبوطی سے قائم نظر آتا ہے جبکہ دین

کے نظام کی کہیں جھلک بھی نظر نہیں آتی۔ اس سے زیادہ تر انسان جس میں نوجوان طبقہ بھی شامل ہے قرآن کے نظام میں اس حد تک دلچسپی نہیں رکھتے جس میں نظام قائم کرنے کے لئے ضرورت ہوتی ہے۔ اگرچہ لوگ قرآن کو پڑھتے ضرور ہیں اور ان کو سنتے بھی ہیں جو نظام اور اس کی اقدار کی باتیں کرتے ہیں لیکن یہ سب زبانی جمع خرچ تک ہی محدود رہتا ہے۔ بات آگے نہیں بڑھتی۔

سیکولرزم سے وہی انسان دین کے نظام کی طرف آئیں گے جو کہ اس نظام کے Beneficiary ہونے کے باوجود انسانیت کے مفاد کو سامنے رکھ کر قرآن کے حل کی طرف آئیں گے۔ لامحالہ اس کے لئے انہیں محنت کرنی ہو گی کیونکہ ہر نظام اپنے اندر تفصیل رکھتا ہے۔ اور انسانی ذہن کی تبدیلی کی ضرورت ہوتی ہے۔ اس لئے جو والدین وغیرہ چاہتے ہیں کہ نوجوان طبقہ قرآنی نظام میں دلچسپی لے انہیں پہلے خود اس نظام کے متعلق بنیادی حقائق کا علم ہو۔ پھر وہ اس نظام کی تفصیل دوسروں کو مرحلہ وار بتائیں۔ پھر جو لوگ اس میں دلچسپی ظاہر کریں اُن کو علامہ پرویز کی کتب اور یونیورسٹی کے متعلق روشناس کروائیں۔ اس مطالعہ میں انسانی نظام کی کمزوریوں کا علم ہونا ضروری ہے تاکہ قرآن جو حل پیش کرتا ہے اس کا مقابل کیا جاسکے۔

یہاں پر انسانی نفیسیات کے حوالے سے چند اہم نکات کا ذکر کرنا ضروری ہے:

1- انسانی عقل بغیر وحی کی راہنمائی کے صرف مفاد خویش ہی کا سوچتی ہے۔ وہ اپنے غم کو مکمل کرنا چاہتی اور اپنی خواہشوں کو بڑھانا چاہتی ہے۔

2- انسان کسی راستہ کو اس وقت لیتا ہے جب اُس کے اندر خواہش اور ضرورت دونوں ہوں۔ وہ اُس راستے پر چلنے کو اپنے فائدہ میں سوچتے تو پھر وہ اُس راستہ پر چلتا ہے۔ زیادہ انسان پیش پا افتادہ مفاد کو سامنے رکھ کر چلتے ہیں۔

3- چونکہ انسانی طبیعی زندگی موت کے ساتھ ختم ہو جاتی ہے اور اگر انسان کو انسانی ”ذات“ کا علم نہ ہو یا وہ اس کا علم حاصل ہی نہیں کرنا چاہتا تو ایسے لوگ اس طرح زندگی گزارتے ہیں جیسے کہ اُن کی زندگی نے موت کے ساتھ ختم ہو جانا ہے۔ اس لئے ایسے لوگوں کے لئے قرآن کے ایمان کو قبول کرنا ممکن ہوتا ہے جس میں حیات آخترت پر ایمان لاینک ہوتا ہے۔ وہ اس پر غور کرنے کو بھی تیار نہیں ہوتے۔

4- انسان چاہتا ہے کہ وہ اپنی خواہشات کو پورا کرنے کے لئے کوشش رہے اور اگر اس کو شش میں کسی اور انسان کا نقصان بھی ہو جائے تو اکثر لوگ اس کا احساس بھی نہیں کرتے اور سمجھتے ہیں کہ یہ سب جائز ہے اگر وہ پکڑے ناجائیں یا پھر انسانی نظام اس کی اجازت بھی دے۔ مثلاً کاروبار میں زیادہ سے زیادہ منافع لینا اگر ممکن ہے تو وہ یہ سب کرتے ہیں۔ سرمایہ دارانہ نظام میں چونکہ سرمایہ پر منافع ملتا ہے اس لئے جو کسی طرح امیر ہو جاتے ہیں وہ اس نظام کے غلط اثرات کو جانتے ہوئے بھی یہ سب کام کر جاتے ہیں اور امیر سے امیر تر ہوتے جاتے ہیں۔

5۔ اکثر انسان قانون مکافاتِ عمل پر یقین نہیں رکھتے یعنی ”انسانی ذات“ کے حوالے سے انسانی نظام کے اندر اُن Cause & Effect کا علم ہوتا ہے لیکن یہ سب انسانی قوانین کے حوالے سے ہی ہوتا ہے۔ قرآن کے قانون مکافاتِ عمل کا اگر علم بھی ہو تو اکثر اس پر اس طرح ایمان نہیں لاتے جس طرح قرآن نے کہا ہے۔

6۔ انسان کے اندر اختیار اور ارادہ ہونے کی وجہ سے کوئی ہدایت نہیں رکھی گئی۔ اس لئے انسان کو باہر سے ہدایت کی ضرورت ہے۔ یہ ہدایت اب قرآن کے اندر محفوظ ہے۔ اس ہدایت کے بغیر انسان اپنی خواہشات کے پیچھے چلتا ہے اور زندگی گزار دیتا ہے۔ جب انسان بغیر ہدایت کے چلتا ہے اور دنیا میں کام کرتا ہے تو ابی دنیا میں وہ اپنے لئے مشکلات پیدا کرتا ہے۔ قرآن کی ہدایت کے بغیر انسان کبھی بھی پوری انسانیت کے لئے ایسا نظام تنقیل نہیں کر سکتا جو کہ سب کی بھلائی کے لئے ہو اور جس میں انسانی ذات (Human Self) کی نشوونما کا بھی انتظام ہو سکے۔

یہ چند اہم نکات انسان کی نفیسیات کے حوالے سے یہاں لکھے ہیں۔ انسان ایک پیچیدہ ہستی ہے۔ اس کا دماغ ہر قسم کے خیالات پیدا کرتا ہے اور خواہشات سے بھرا ہوتا ہے۔ بغیر قرآنی ہدایت کے انسان فیصلہ اپنی مرثی سے یا حالات اور اضافی اقدار کے تحت کرتا ہے۔ بغیر اپنی ”ذات“ کے احساس کے انسان اس زندگی کی مادی ضروریات کے ارد گرد گھومتا رہتا ہے اور زندگی کے اعلیٰ مقصد کا کم ہی سوچتا ہے۔ جو کبھی سوچتے بھی ہیں ان کو کوئی قرآن کی تعلیم پیش کرنے والا نہیں ملتا۔ اس لئے ضروری ہے کہ جن کو سمجھ آگئی ہے وہ زیادہ سے زیادہ انسانوں کو پیغام پہنچا سیں۔


جہاں تک نوجوان نسل کا سیکولرزم سے متاثر ہونے کا تعلق ہے یہ ایک قدرتی فعل ہے کہ انسان اس زندگی کو گزارنے کے لئے بہتر سے بہتر کی تلاش میں رہتا ہے۔ مذہب کی دُنیا سے جب انسان کو کوئی فائدہ حاصل نہیں ہوتا اور وہ اس کی کمزوریوں سے آگاہ ہوتا ہے تو وہ اُس سے بہتر نظام کی تلاش میں سیکولر ازم کی طرف آ جاتا ہے۔ اس سے اگلی سیّعی دین کے نظام کی ہے۔ اس لئے اُن کے سامنے قرآن کی ہدایت اور تعلیم پیش کرنے کی ضرورت ہے۔ اس سلسلہ میں طلوعِ اسلام کی کتب اور یا پکھر ز وغیرہ مفید ثابت ہو سکتے ہیں۔ بہر حال فیصلہ اُنہوں نے خود کرنا ہے۔

## تصحیح

قارئینِ طلوعِ اسلام تصحیح فرمائیں کہ گذشتہ ماہ کے ماہنامہ طلوعِ اسلام بابت مارچ 2025ء میں ایک مضمون بعنوان ”قرآن و سنت؟“ محترم انوار خان کے نام کے ساتھ شائع ہو گیا ہے جب کہ وہ مضمون محترم جمال حسین شاہ صاحب ایبٹ آباد کا تحریر کر دھا۔ (ادارہ)

ڈاکٹر اعجاز رسول (وابس چیرین مین ادارہ طلوع اسلام)

# ڈاکٹر خالد سندھو کی وفات پر تعزیت



ڈاکٹر خالد سندھو جو کہ نیوزی لینڈ کے شہر پلینگٹن میں کافی عرصہ سے مقیم تھے اتوار 23 فروری 2025 کو اس جہانِ فانی سے الگی منزل کی طرف روانہ ہو گئے۔ ڈاکٹر صاحب اور ان کی رفیق حیات ڈاکٹر رضیہ سندھو طلوع اسلام کے بہت اہم ساتھیوں میں رہے ہیں۔ وہ اگرچہ ملک سے باہر تھے لیکن ان کا دل طلوع سال کے ساتھ رہتا تھا۔ انہوں نے خود علامہ پرویز علیہ الرحمہ کی کتب کا مطالعہ کر کے طلوع اسلام کے ساتھ والستگی اختیار کر لی۔ ان کے

گھر میں علامہ پرویز صاحب کی تقریباً تمام کتب موجود تھیں اور وہ اسلام بحثیت دین کے ہر ایک سے وہاں پر بات چیت کرتے تھے۔ یہاں تک کہ وہ اسلام کے مختلف پہلوؤں پر جمعہ کے خطبات بھی دیتے تھے۔ کچھ سالوں سے ان کی صحت بڑھتی عمر کی وجہ سے خراب رہنے لگ گئی تھی۔ لیکن ان کے جوش اور ولاء میں کبھی بھی کمی واقع نہ ہوئی۔ جب بھی ان سے بات ہوئی وہ ہمیشہ طلوع اسلام تحریک اور قرآن کے حوالے سے ہوئی۔

انہوں نے طلوع اسلام (ٹرست اور ادارہ) کے لئے مالی طور پر بھی مدد کی۔ ان کی وفات سے طلوع اسلام ایک اہم سپورٹ سے اگرچہ محروم ہو گیا ہے لیکن موت تو ایک عارضی مرحلہ ہے اور الگی زندگی میں ان سے ملاقات ہو گی۔ ان کا ایک بیٹا ہے، ڈاکٹر عمران سندھو جو کہ امریکہ میں مقیم ہیں، ان سے تعزیت کی گئی ہے اور ان سے کہا ہے کہ وہ طلوع اسلام سے رابطہ رکھیں۔ ان کی اپلیہ ڈاکٹر رضیہ سندھو سے بھی تعزیت کی گئی ہے اور وہ بڑے حوصلے سے اس کو برداشت کر رہی ہیں۔ ڈاکٹر صاحبہ اپنے بیٹے کے ساتھ رہنے کے لئے نیوزی لینڈ سے امریکہ جا رہی ہیں۔

**نوٹ:** ڈاکٹر طاہرہ اکرم صاحبہ جو کہ طلوع اسلام کے بہت بڑے خیرخواہوں میں سے ہیں وہ ڈاکٹر رضیہ سندھو کی بھتیجی ہیں۔ ان سے بھی تعزیت کی گئی ہے۔

خورشید انور (چیرین ادارہ طلوع اسلام) **بِسْمِ اللّٰهِ الرَّحْمٰنِ الرَّحِيْمِ**

## خطاب پتھریت پرویز علی الرحمن

### منعقدہ زیر اہتمام بزمہاۓ طلوع اسلام سوات

24 فروری ملک و ملت کے اس عظیم محسن مفکر قرآن علامہ غلام احمد پرویز علی الرحمن کا یوم وفات ہے۔ جنہوں نے تحریک پاکستان میں بنیادی کردار ادا کیا تھا۔ مگر بدقتی سے گروہ مترفین بالخصوص مذہبی پیشوائیت کے ڈر سے اس عظیم محسن کی بر سی ہر سال خاموشی سے گزار جاتی ہے اور الکیسٹر انک و پرنٹ میڈیا دونوں پران کی خدمات کے حوالے سے کوئی تذکرہ تک نہیں کیا جاتا۔ کیونکہ مفاد پرست طبقہ جانتا ہے کہ اگر علامہ پرویز علیہ الرحمة کی قرآنی فکر عام لوگوں تک پہنچ گئی، تو پھر موجودہ سرمایہ دارانہ سیکولر نظام اور مفاد پرست حکمرانوں کے جھوٹ پر بنی دعووں کے لیے کوئی وجہ جواز باقی نہیں رہے گی۔

بزمہاۓ طلوع اسلام سوات نے مشترکہ طور پر اس عظیم محسن کی یاد میں یہ پروگرام اس غرض سے منعقد کیا ہے کہ عوام الناس کو ان کی خدمات جلیلہ سے آگاہ کیا جائے۔ میں پہلے علامہ پرویز علیہ الرحمة کی خدمات کا مختصر آذ کر کروں گا اور آخر میں اس سوال پر اپنی گزارشات پیش کروں گا کہ ہم علامہ پرویز صاحب کی بر سی کیوں مناتے ہیں اور کیوں منانی چاہیے؟

علامہ غلام احمد پرویز متحده ہندوستان کے شہر بیالہ کے ایک مذہبی گھرانے میں 9 جولائی، 1903 کو پیدا ہوئے۔ ابتدائی دینی تعلیم اپنے دادا مولوی رحیم بخش سے حاصل کی جو ایک ممتاز عالم دین، تصوف کے چشتیہ سلسلہ کے معروف بزرگ اور ایک ماہر حکیم تھے۔ سکول، کالج سے فارغ ہونے کے بعد مزید تعلیم حاصل کرنے کے لئے لاہور آئے۔ دادا جان کی ہدایت کے مطابق علامہ اقبال علیہ الرحمة سے ملاقات کی، اور پھر یہ سلسلہ چلتا رہا۔ انہوں نے علامہ پرویز کو قرآن فہمی کے قرآنی طریقہ کار سے روشناس کرایا۔ بی۔ اے کرنے کے بعد ہلی میں حکومت ہند کے مرکزی سیکرٹریٹ کے ہوم ڈپارٹمنٹ میں ملازمت اختیار کی۔

علامہ پرویز نے اپنے عصر کے مایہ ناز اسلامی مفکرین، سر سید احمد خان، علامہ حافظ محمد اسلم جیراچپوری اور علامہ ڈاکٹر محمد اقبال کے افکار سے استفادہ کیا اور ان کے تین میں رجعت الی القرآن کی آواز بلند کی اور تمام عمر قرآن کریم کے حقائق اور اسے لانے والے رسول عظیم علیہ السلام کی عظمت کردار کو قوم کے سامنے پیش کرتے رہے۔

قرآن کریم کے مطابق سلسلہ نبوت حضور صلی اللہ علیہ وسلم کی ذات اقدس و عظیم پر ختم ہو گیا ہے۔ مگر وقتاً فوقتاً مختلف ممالک میں جھوٹے مدعیان نبوت اٹھتے رہے اور ملت اسلامیہ میں انتشار اور فساد کا موجب بنتے رہے۔ ہندوستان میں بھی مرزا غلام احمد قادر یانی نے نبوت کا جھوٹا دعویٰ کیا۔ 1926 کا ذکر ہے کہ ریاست بہاول پور کی ایک عدالت میں ایک مقدمہ دائر

ہوا جس میں ایک مسلمان خاتون نے یہ دعویٰ کیا کہ اس کے خاوند نے قادیانی مسلک اختیار کر لیا ہے جس کی وجہ سے وہ مرتد ہو گیا ہے۔ اس لیے اس شخص سے مدعاہ کا نکاح فتح قرار دیا جائے۔ اس مقدمہ نے ملک گیر شہرت حاصل کر لی اور مسلمانوں میں ایک ہیجان پیدا ہو گیا۔ اس لیے نہیں کہ اس میں فریقین کی حیثیت بڑی ممتاز تھی، وہ تو بالکل غیر معروف سے تھے۔ بلکہ اس لیے کہ ہندوستان میں (غالباً) یہ اپنی نوعیت کا پہلا مقدمہ تھا جس میں فیصلہ طلب سوال یہ تھا کہ ایک شخص قادیانی مسلک اختیار کرنے کے بعد مسلمان رہتا ہے یا نہیں۔ اس اعتبار سے یہ مقدمہ متعلقہ فریقین کا ماہر الزراع معاملہ نہ رہا بلکہ قادیانیوں اور غیر قادیانیوں کے مابین ایک دینی سوال بن گیا۔ یہ مقدمہ قریب نو سال تک زیر سماعت رہا۔ اس مقدمہ میں مدعاہ کی طرف سے بطور گواہ، مولوی غلام محمد صاحب شیخ الجامعہ عباسیہ بہاپور، مولوی محمد حسین صاحب، سکنہ گوجرانوالہ، مولوی محمد شفیع صاحب مفتی دارالعلوم دیوبند، مولوی مرتضیٰ حسن صاحب چاند پوری، سید محمد انور شاہ صاحب کشمیری (شیخ الحدیث دارالعلوم دیوبند) مولوی نجم الدین صاحب پروفیسر اور بیٹل کالج لاہور پیش ہوئے۔ ان اہم مذہبی شخصیات کا اس مقدمہ میں بطور گواہ پیش ہونے سے اس مسئلہ کی اہمیت واضح ہو جاتی ہے۔ فاضل نجح نے اپنے فیصلہ میں لکھا کہ اس مسئلہ کا سارا دار و مدار اس بات پر تھا کہ نبوت کی حقیقت کیا ہے اور نبی کسے کہتے ہیں۔ لیکن مشکل یہ ہے کہ:

موجودہ زمانے میں بہت سے مسلمان نبی کی حقیقت سے بھی آشنا نہیں۔ اس لیے بھی ان کے دلوں میں یہ مسئلہ گھر نہیں کر سکتا کہ مرزا صاحب کو نبی مائنے میں کیا قباحت ہوتی ہے کہ جس پر اس قدر جنچ پکار کی جا رہی ہے۔ اس لیے ضروری ہے کہ اس کی تھوڑی سی حقیقت بیان کر دی جائے۔

آگے چل کر فاضل نجح نے لکھا ہے کہ ”مدعاہ اور مختلف علمائے کرام کی طرف سے پیش کردہ نبی کی تعریفیں میراطمینان نہ کر سکیں۔“ وہ لکھتے ہیں کہ ”یہ تعریفیں چونکہ اس حقیقت کے اظہار کے لیے کافی نہ تھیں، اس لیے میں اس جستجو میں رہا کہ نبی یا رسول کی کوئی ایسی تعریف مل جائے جو تصریحات قرآن کی رو سے تمام نبوت پر حاوی ہو۔ اس سلسلہ میں مجھے مولا ناجمود علی صاحب، پروفیسر رندھیر کالج کی کتاب دین و آئین دیکھنے کا موقعہ ملا۔ انہوں نے معتبر ضمین کے خیالات کو مد نظر رکھتے ہوئے نبوت کی حقیقت یہ بیان کی ہے، کہ جس شخص کے دل میں کوئی نیک تجویز بغیر ظاہری وسائل اور غور کے پیدا ہو، ایسا شخص پیغمبر کہلاتا ہے۔ اور اس کے خیالات کو وحی سمجھا جاتا ہے۔ لیکن یہ تعریف بھی مجھے دلچسپ معلوم نہ ہوئی۔ آخر کار ایک رسالہ میں ایک مضمون بعنوان میکانیکی اسلام از جناب پودھری غلام احمد میری نظر سے گزرا۔ اس میں انہوں نے مذہب اسلام کے متعلق آج کل کے روشن نصیر طبقہ کے خیالات کی ترجمانی کی ہے۔ اور پھر خود ہی اس کے حقائق بیان کیے ہیں۔ اس سلسلہ میں نبوت کی جو حقیقت انہوں نے بیان کی ہے، میری رائے میں اس سے بہتر اور کوئی بیان نہیں کی جاسکتی۔ اور میرے خیال میں فریقین میں سے کسی کو اس پر انکار بھی نہیں ہو سکتا۔ اور آخر الامر محمد اکبر صاحب، ڈسٹرکٹ نجح بہاؤنگر نے قادیانیوں کو غیر مسلم قرار دیتے ہوئے، 7 فروری 1935 کو اس کا فیصلہ سنادیا۔ یہ فیصلہ اپنی شہرت اور اہمیت کے پیش نظر اس زمانے میں بھی الگ چھپ گیا تھا اور اس کے بعد بھی چھتارہا۔ علامہ پرویز نے اس موضوع پر ایک الگ تصنیف ”ختم نبوت اور تحریک احمدیت“ کے نام

سے بھی تحریر کی ہے جس میں انہوں نے بتایا ہے کہ اس تحریک کے اصل مقاصد کیا تھے اور حضور نبی اکرم صلی اللہ علیہ وسلم کے بعد، دعویٰ نبوت کرنے والے کی حقیقت کیا ہے۔“

اسی طرح جب مولانا ابوالکلام آزاد صاحب کی تفسیر ”ترجمان القرآن“ کی پہلی جلد شائع ہوئی تو انہوں نے سورہ فاتحہ کی ابتداء میں لکھا تھا کہ عالمگیر سچائیاں تمام مذاہب میں یکساں ہیں۔ اگر ان مذاہب کے پیروکار اپنے اپنے مذاہب کی سچائیوں کو اپنا بیکن، تو قرآن کی مشتابوری ہو جاتی ہے۔ علامہ پرویز کی قرآنی بصیرت کے مطابق یہ نظریہ اسلام کو جڑ اور بنیاد سے اکھاڑنے کے مترادف تھا۔ انہوں نے سوچا کہ یہ نظریہ برہمنو سماج کی تعلیم تو ہو سکتی ہے لیکن قرآن کی نہیں۔ اس لئے انہوں نے اس نظریے کی تردید میں ایک تفصیلی مضمون لکھا۔ جو ماہنامہ معارف عظیم گڑھ میں 1933 میں شائع ہوا۔ مولانا ابوالکلام آزاد کو اس زمانے میں علم کا سمندر اور زبان کا بادشاہ سمجھا جاتا تھا۔ اتنی مقبول شخصیت پر تقدیر اور وہ بھی ایک غیر مولوی کا قلم سے صرف علامہ پرویز جیسے مردموں کا کام ہو سکتا تھا۔

جب علامہ اقبال علیہ رحمہ نے 1930 میں ال آباد کے مقام پر مسلم لیگ کے سالانہ اجلاس میں اپنے صدارتی خطبہ میں مسلمانان ہند سے مخاطب ہو کر فرمایا، کہ اسلام مذہب نہیں دین ہے اور ایک علیحدہ آزاد مملکت کا مرتقاً ضی۔ جہاں پر مسلمان قرآنی اصول و اقدار کے مطابق زندگی گزار سکیں۔ اس مملکت کے قیام سے اسلام کو اس امر کا موقع ملیکا کا وہ ان اثرات سے آزاد ہو کر جو عربی ملوکیت کی وجہ سے اب تک اس پر قائم ہیں، اس جمود و توتُر ڈالے، جو اس کی تہذیب و تمدن، شریعت اور تعلیم پر صدیوں سے طاری ہے۔ اس سے نہ صرف اس کی صحیح معنوں میں تجدید ہو سکے گی۔ بلکہ وہ زمانہ حال کی روح سے بھی قریب تر ہو جائے گی۔ اس خطاب نے علامہ پرویز علیہ رحمہ کو اس درجہ متاثر کیا کہ باوجود سرکاری ملازمت کے وہ اس تحریک میں ہر اول دستے کے مجاہد کے طور پر خدمات انجام دینے لگے۔

ہندوستان کے علماء کی اکثریت شروعِ دن ہی سے تحریک پاکستان کی مخالفت میں پیش پیش تھے۔ مگر ان کے توڑ کیلئے علامہ اقبال علیہ رحمہ مصروف چہاد تھے۔ لیکن جب ان کی آخری جان لیوایہماری نے شدت اختیار کی۔ تو انہوں نے اس محاذ کو سنبھالنے کے لئے علامہ پرویز کا نام تجویز کیا۔ اسی طرح اسکے ایماء پر قائد عظم نے اپنے قیام شملہ کے دوران علامہ پرویز کو بلا یا اور بتایا کہ سیاسی محاذ پر تو وہ خود یہ جنگ لڑ رہے ہیں مگر یہ جو قال اللہ اور قال رسول کے نام پر تحریک پاکستان کی مخالفت ہو رہی ہے یہ محاذ آپ سنبھال لیں۔ علامہ پرویز نے حاجی بھری، اور اسی مقصد کے حصول کے لئے قائد عظم کی ہدایت پر ماہنامہ طلوع اسلام کا اجراء ثانی میں 1938 میں عمل میں لایا گیا۔ علامہ پرویز نے اپنے زور قلم سے اس حقیقت کی بھرپور کالت کی کہ ایک آزاد مسلم ریاست کا قیام محسوس ایک سیاسی نعرہ نہیں بلکہ قرآن کریم کے رو سے خالصتاً ایک دینی تقاضا ہے۔ وہ اپنی شبانہ روزِ محنت سے اس مجوزہ مملکت اور اس کے قیام کی اہمیت کو اللہ اور اس کی آخری رسول صلی اللہ علیہ وسلم کے ارشادات کی روشنی میں قوم کے سامنے پیش کرتے رہے۔ وہ تحریک پاکستان کے دوران کم و بیش دس سال تک قائد عظم محمد علی جناح کے دینی مشیر رہے۔

قادمہ عظم کی ہمنوائی میں علامہ پرویز ایک آزاد مملکت کے قیام کے لئے مسلسل جدوجہد کرتے رہے، حتیٰ کہ حق پر منی

ان کو ششوں کو اللہ تعالیٰ کی طرف سے شرف قبولیت عطا ہوئی اور 14 اگست 1947 کو دنیا کے نقش پر سب سے بڑی آزاد مسلم ریاست ”پاکستان“ وجود میں آگئی۔ لیکن چونکہ تحریک پاکستان مختلف علماء، علامہ پرویز کو اپنی شکست کا ذمہ دار گردانے تھے اس لیے انہوں نے شکست کا انتقام لینے کیلئے علامہ پرویز کے خلاف طرح طرح کے بے بنیاد الزامات لگانے شروع کر دیئے۔ علامہ پرویز تمام عمر، ان الزامات اور بہتان طرازیوں سے بے نیاز ہو کر، اس ملک میں خلافت علی منہاج نبوت کے قیام کے لیے کوشش رہے، جسے قائم کرنے کے لیے یہ خطہ میں حاصل کیا گیا تھا۔

علامہ پرویز جہاں ایک طرف حکمرانوں اور قوم کی توجہ بانیان پاکستان کے تصور کے مطابق حقیقی اسلامی نظام کے قیام کی طرف دلاتے رہے تو دوسری طرف بحر قرآن میں غوطہ زدن ہو کر وہ موتی و جواہر کھٹے کئے کہ اگر انسانیت اس کی مالا پر وکر گئے میں ڈال دیں تو منزل کی طرف جانے کی ضرورت نہیں پڑے گی بلکہ منزل خود آ کر ان کی قدموں کا بوسہ لے گی۔ انہوں نے زندگی کے ہر گوشے اور مملکت کے ہر شعبے کے متعلق قرآنی ہدایات پر مشتمل لڑپچ کا ایک وافر زخیرہ، اور آڈیو، ویڈیو دروس القرآن چھوڑے ہیں۔

ان کے کام میں آڈیو، ویڈیو دروس القرآن کے علاوہ لغات القرآن، مفہوم القرآن، تجویب القرآن، تفسیر القرآن، مطالب الفرقان (سورہ فاتحہ تا سورہ الحجر) سیرت طیبہ (معراج انسانیت)، دور فاروقی کی تاریخ (شاہکار رسالت) علامہ اقبال کے حقیقی افکار پر مشتمل تصنیف (اقبال اور قرآن) (ختم نبوت کے موضوع پر معرب کہ آ را کتاب (ختم نبوت اور تحریک احمدیت) مذاہب عالم کی آسمانی کتابیں، انسان نے کیا سوچا؟ من ویزدار (اللہ کا صحیح تصور)، ابلیس و آدم، جوئے نور، برق طور (داستان حضرت موسی) ہشتعلہ مستور (حضرت عیسیٰ کی داستان)، اسلام کیا ہے؟ کتاب التقدیر، جہان فردا (مرنے کے بعد کیا ہوگا؟)، نظام روپیت (قرآن کا معاشی نظام)، تصوف کی حقیقت، قرآنی قوانین، سلیم کے نام خطوط، طاہرہ کے نام خطوط، حسن کردار کا نقش تابندہ (قائد اعظم) مجلس اقبال۔ اول (شرح مثنوی اسرار خودی درموز بے خودی، مجلس اقبال۔ دوم) (شرح مثنوی پس چہ باید کر دے...) قائد اعظم کے تصور کا پاکستان، بہارنو، فروڈس گم گشتہ (مجموعہ مقالات و خطبات)، مقام حدیث، قرآنی فیصلے قتل مرتد غلام اور لوئندیاں اور یتیم پوتے کی وراثت، اسلامی معاشرت (روزمرہ کے متعلق قرآنی احکام و ہدایات)، اسباب زوال امت، جہاد (جہاد کے متعلق قرآن کریم کے احکامات)، خدا اور سرمایہ دار، سلسیل، (مجموعہ مقالات و خطبات)، مزان جناس رسول تحریک پاکستان کے گم گشتہ حقائق، اور Islam a Challenge to Religion (Islam a Challenge to Religion شامل ہیں۔ الغرض علامہ پرویز نے اپنی پوری زندگی اور اپنے سارے وسائل و قرآنی تعلیمات کو عام کرنے کے لئے وقف کیا۔ کبھی دولت، شہرت، اقتدار یا کسی اور مفاد کی خواہش نہیں کی۔ علامہ پرویز کی فکر قرآنی کائناً یادی نکتہ علامہ اقبال کا یہ پیغام تھا کہ

گر تو می خواہی مسلمان زیستن

نیست ممکن جز بہ قرآن زیستن

یعنی اگر آپ صحیح معنوں میں مسلمان کی زندگی گزارنا چاہتے ہیں تو ایسا صرف اور صرف قرآن خالص کی تعلیمات کو اپنانے سے ہی ممکن ہے اس کے علاوہ اور کوئی صورت نہیں۔

چونکہ علامہ پرویز نے قرآن کریم پر تحقیق اور پھر اس کا ابلاغ اپنی زندگی کا مقصد بنایا ہوا تھا اس لئے انہوں نے اس مقصد کے حصول کیلئے ایک ادارہ، طلوع اسلام کے نام سے قائم کیا۔

قرآنی نظام کے قیام کے لئے انہوں نے تحریک طلوع اسلام کی بنیاد رکھی، اور ملک کے طول و عرض اور بیرون ملک مقامی سطح پر بزمہاۓ طلوع اسلام کو بھی متعارف کروایا۔

اس کے علاوہ علامہ پرویز شروع دن ہی سے ارباب اختیار کی توجہ نوجوان نسل کے معیاری تعلیم و تربیت کے طرف دلاتے رہے، مگر سننے والا کون تھا؟ جب ان کی یہ پار صد اصلاح اثابت ہوئی تو انہوں نے ایک کانٹ کے قیام کا فیصلہ کیا اور واضح کیا کہ اس میں بذریعہ اور پیونورسٹی لیوں تک اور نیچے نزدیکی لیوں تک توسعہ کی جائے گی۔ ہائل بھی ساتھ ہو گا اور قرآن کی امتحان کیش سوسائٹی بھی بنائی جائے گی۔ تاکہ طلباۓ کی صحیح تعلیم اور اخلاقی تربیت، قرآنی تعلیمات اور عصر حاضر کے تقاضوں کے مطابق کی جاسکے۔ احباب کے تعاون سے زمین خریدی گئی اور تعمیر کے لئے قانونی اجازت حاصل کرنے کا آغاز کیا گیا۔ کہ اس دوران اس وقت کی حکومت نے پرائیویٹ اداروں کو سرکاری تحويل میں لینے کا فیصلہ کیا اور نئے پرائیویٹ اداروں کے قیام پر پابندی لگادی۔ اس طرح ان کی یہ آخری خواہش اور دلی آرزو پوری نہ ہو سکی۔ تاہم انہوں نے ایک طرف تحریک و تقریر کے ذریعے ابلاغ قرآن کا سلسلہ جاری رکھا اور دوسری طرف ارباب اختیار کو ان کی ذمہ داریوں کی یاد دہانی کرتے رہے اور مزید غفلت کی صورت میں تباہ کن نتائج سے آگاہ کرتے رہے۔

جب مشرقی پاکستان میں حالات انتہائی خراب ہونے لگے، تو وہ جائزہ لینے کی غرض سے خود مشرقی پاکستان کے دورے پر گئے۔ وہاں انہوں نے حالات کا بغور جائزہ لیا، اور اسباب و عوامل پر مبنی تفصیلی رپورٹ مرتب کر کے ارباب اختیار کو پیش کی، اور یہ بھی بتایا کہ اگر ان خرابیوں اور محرومیوں کا بروقت ازالہ نہ کیا گیا تو نتیجہ علیحدگی کی صورت میں نکل سکتا ہے۔ مگر طاقت اور دولت کے نئے میں بد مست ارباب اختیار نے اسے ایک بے نیای خدشہ سمجھتے ہوئے نظر انداز کیا۔ اور نتیجہ یہ کہ قرآنی نظریہ کی بیانات کی تھے کہ یہ دراصل حق پر مبنی نظریہ کی جیت اور باطل پر مبنی نظریہ کی شکست ہے۔ یہ بیان گویا اس وقت کے حکمرانوں کے منہ پر ایک طمأنچہ تھا، مگر کاش کہ وہ احساس کی نعمت سے محروم نہ ہوتے۔

وَأَيْنَ نَاكَمِيْ! مُتَّاعٌ كَاروَالٌ جَاتاً رَهَا

کاروال کے دل سے احساس زیاں جاتا رہا

علامہ پرویز علیہ رحمہ نے تحریر و تقریر اور ابلاغ کا یہ سلسلہ تادم مگر جاری رکھا۔ معمول کے مطابق 15 اکتوبر 1984 کو اپنے مکان 25 بی گلبرگ میں آخری مرتبہ درس دیا اور اس کے بعد مسلسل بستر عالت پر رہے۔ 24 فروری 1985 کو، ملک و قوم کا یہ عظیم محسن اس دارفانی سے کوچ کر گیا۔ اللہ تعالیٰ انہیں اپنے سحاب کرم سے نوازیں۔ **كُلُّ مَنْ عَلَيْهَا فَانِ ۝ وَيَنْفُقِ وَجْهُ رِبِّكَ ذُو الْجَلْلِ وَالْأَكْرَادِ ۝ [27:55]**

ہزاروں سال نگس اپنی بے نوری پر روتی ہے  
بڑی مشکل سے ہوتا ہے چمن میں دیدہ ور پیدا

اب آخر میں اس سوال پر آتے ہیں کہ ہم علماء پرویز صاحب کی برسمی کیوں مناتے ہیں یا ان کی برسمی کو کیوں منانا چاہیے تو اس سلسلے میں سب سے پہلی وضاحت یہ ہے کہ ہم ان کی قصیدہ خوانی کیلئے ان کی برسمی نہیں مناتے۔ نہ ہی وہ ہمارے کوئی مذہبی پیشوایا کسی نئے فرقے کے موجہ یا بانی ہے۔ پرویز صاحب کے مطابق، وہ جو کچھ پیش کرتے ہیں قرآن سے پیش کرتے ہیں۔ اور ہر مسلمان کو چاہیے کہ وہ خود قرآن کو سمجھے اور یہ کہ ان کی کوئی بات حرف آخر نہیں۔ کیونکہ دین کے معاملے میں جب بھی کسی انسان کی بات کو حرف آخر سمجھا گیا تو اس وقت ایک نئے فرقے کی بنیاد رکھ دی گئی اور فرقہ پرستی قرآن کے رو سے شرک ہے۔ لہذا ہم نہ پرویز صاحب کے مرید ہیں اور نہ ان کے لئے مریدوں کی تلاش میں ہیں۔ ہم ان کے قائم کردہ پلیٹ فارم سے مسلمانوں میں فرقہ پرستی کے خاتمے اور قرآن خالص پر مبنی نظام کے لئے کوشش ہیں۔ دوسری وضاحت یہ ہے کہ ہم ان کی برسمی اسلئے مناتے ہیں اور منانی چاہیے کہ انہوں نے قرآنی حقائق پر پڑے پردوں کو ہٹا کر قرآن کی تفسیر خود قرآن سے کی ہے۔ اور دور چدید کے مسائل کا حل قرآن سے ہی پیش کیا ہے اور آئین قرآنی کے ماتحت ایک اسلامی ریاست کو دین کا تقاضہ اور اصل مقصد قرار دیا ہے۔ لہذا روایتی مذہب سے ہٹ کر ان انتقالی قرآنی تصورات کی تعلیم کی بات جب بھی کی جائے گی سب سے پہلا سوال یہی ہو گا کہ یہ حقائق کس نے بیان کئے ہیں اور وہ شخصیت کون ہے جنہوں نے روایتی تصورات سے ہٹ کر قرآن کی تعلیمات پیش کی ہیں؟ اسی وجہ سے ان کا تعارف کرنا ضروری ہو جاتا ہے۔ اور یہاں اس بات کی وضاحت انتہائی ضروری ہے کہ ان کی برسمی منانے کی وجہہ ان کی ذات سے کوئی مذہبی عقیدت ہے اور نہ ہی کوئی شخصیت پرستی۔ ہم قرآن کی تشریح اور دینی معاملات میں کسی بھی فرد واحد بশمول پرویز صاحب کی بات کو حرف آخر سمجھنے کے بانگ دہل مخالف ہیں۔ پرویز صاحب کا مقصد صرف رجوع الی القرآن تھا اور ان کی برسمی منانے کا واحد مقصد یہ ہے کہ لوگ انسانوں کے تراشیدہ غیر قرآنی عقائد کو چھوڑ کر قرآن خالص کی طرف آئیں۔ ہمارا یہ مقصد بھی نہیں کہ لوگوں سے پرویز صاحب کی ہربات من و عن منوں میں، بلکہ ہمارا نظر یہ صرف یہ ہے کہ دین کا مقصد اللہ کی زمین پر اللہ کے احکام کا عملی نفاذ ہے۔ اور تمام تشریح طلب اور اختلافی معاملات کا فیصلہ کرنے کا اختیار کسی فرد واحد کو بالکل نہیں بلکہ قرآن خالص کے احکام کے ماتحت تشکیل پانے والی حکومت اور مسلمانوں کی شوری کو حاصل ہے۔ ہم پرویز صاحب کو صرف قرآن کا ایک عالم اور داعی سمجھتے ہیں اس سے زیادہ کچھ نہیں، اور ان کی بری صرف اس لیے مناتے ہیں کہ لوگوں کو، قرآن کو قرآن سے سمجھنے کی طرف راغب کریں تاکہ تمام دنیا کے مسلمان قرآن پر اکٹھے ہو کر فرقوں اور مسلکوں کی قید سے آزاد ہو جائیں اور ایک دفعہ پھر اسلام کے عروج کا دور و پس لوث آئے۔ بقول علامہ اقبال علیہ الرحمہ

ایک ہوں مسلم حرم کے پاس بانی کے لئے  
نیل کے ساحل سے لیکر تاجناک کاشغ

آپ کی تشریف آوری اور توجہ کا بہت بہت شکریہ والسلام

اقبال اور یس ایڈو وکیٹ

بِسْمِ اللّٰهِ الرَّحْمٰنِ الرَّحِيْمِ

## تقریب بیاد پرویز علیہ الرحمہ منعقدہ زیر اہتمام

### بزمہا طلوعِ اسلام سوات میں یہ تقریر کی گئی۔ (مدیر)

عزیزان محترم سامعین کرام! السلام علیکم

آج ہم سب علامہ غلام احمد پرویز علیہ الرحمۃ کی 40 ویں برسمی کے موقع پر یہاں جمع ہیں۔ اور ان کی علمی خدمات اور قرآن کریم سے ان کے والہانہ محبت کو خراج عقیدت پیش کرنے کی اپنی اپنی سمجھی کر رہے ہیں جیسا کہ آپ کے علم میں ہے کہ علام صاحب کی تاریخ پیدائش جولائی 1903ء ہے۔ آپ ہندوستان کے ایک قصبہ بٹالہ میں پیدا ہوئے تھے اور 24 فروری 1985ء کو پاکستان کے شہر لاہور میں وفات پائی۔

پرویز علیہ الرحمۃ نے اپنی ساری زندگی قرآن کو سمجھنے اور سمجھانے میں صرف کی ہے اور اپنے مخصوص انداز میں قرآنی تعلیمات دنیا کے سامنے پیش کی ہیں۔ کوئی لگی لپٹی بغیر جو صحیح سمجھاؤ میں عن پیش کیا ہے۔ ان کی علمی خدمات کا ذکر ہم جیسے کم علم تو قطعاً نہیں کر سکتے اور میں تو یہاں تک کہنے کی جرأت کروں گا کہ ان کے ہم عصر بھی ان کی تحریک علمی کا اندازہ لگانے میں ناکام رہے ہیں۔ آج اس جدید دور اور علمی لحاظ سے بلند پایہ وقت میں بھی پرویز علیہ الرحمۃ کے پایہ کا مفسراً اور مبلغ پیدائیں ہوا ہے۔

بڑی مشکل سے ہوتا ہے چون میں دیدہ ور پیدا

ایک طرف اگر ان کی تحریریں ادبی لحاظ سے شاہ کار ہیں۔ تو دوسری طرف قرآن کریم کی تعلیمات انتہائی خوبصورت اور دلنشیں انداز میں پیش کی ہیں کہ سیدھی دل میں اتر جاتی ہیں۔ ایک طرف بڑے سے بڑا فلسفی/ دانشور جب پرویز صاحب کی تحریروں سے اٹھاتا ہے، تو دوسری طرف ایک کم تعلیم یافتہ شخص بھی جب ان کا پیغام سمجھ لیتا ہے تو پھر اُسی کا ہو جاتا ہے اور اپنے سادہ انداز میں قرآن کریم کے فکر کو آگے بڑھاتا ہے۔

میرے پرانے احباب جانتے ہوں گے کہ ہمارا ایک قرآنی فکر کا دوست جو شاید چار پانچ جماعت پڑھ چکا تھا۔ مگر قرآن سے محبت کا عالم یہ تھا کہ پرویز صاحب کی فکر سمجھ چکا تھا اور ہر ہفتہ بلا ناغ درس قرآن میں شرکت کیا کرتا تھا۔ میرا اشارہ محترم خیر گل استاد کی طرف ہے۔ وہ دمغار ڈھیری سے تعلق رکھتا تھا۔ (اللہ انہیں غریق رحمت کرے) دنیاوی تعلیم کی کمی کے باوجود قرآن کو سمجھ کر، اس کا پیغام دوسروں تک پہنچاتا تھا۔ ایسے بہت سے ساتھی ہیں ہمارے جو کم تعلیم ہونے کے باوجود قرآن

کا پیغام عام کر رہے ہیں۔

عزیزان محترم! ضروری نہیں کہ ایک شخص اعلیٰ تعلیم یافتہ ہو تو وہ قرآن کو سمجھ لے گا۔ آپ گواہ ہیں کہ کتنے <sup>SO</sup> اعلیٰ تعلیم یافتہ لوگ قرآن کی سچی تعلیم سے بد کتے ہیں۔ اور اب بی عالی شان تعلیم ان کے سروں کے اوپر سے گزر جاتی ہے۔ دوسری طرف کم تعلیم یافتہ افراد قرآن کے پیغام کو آسانی سے سمجھ لیتے ہیں سچ کہا ہے شاعرنے

عشق کی چوٹ تو پڑتی ہے دلوں پر یکسر  
ظرف کے فرق سے آواز بدل جاتی ہے

واقعی اللہ کافر مان ہے:

”ہم نے اس قرآن کو سمجھنے کے لئے آسان بنادیا ہے پس کوئی ہے جو سوچے سمجھے۔“

پرویز صاحب کا طرز تحریر اور طرز بیان اردو ادب میں اپنا ایک اعلیٰ مقام رکھتا ہے۔ بقول قوی ترانے کے خالق حفیظ جالندھری ”ہم شاعر اور ادیب لوگ جب لکھنے بیٹھ جاتے ہیں تو الفاظ کی تلاش میں سرگردان رہتے ہیں۔ جبکہ پرویز صاحب کے سامنے الفاظ دست بستہ کھڑے ہوتے ہیں۔ گویا کہہ رہے ہوں ہم میں سے کسی لفظ کا انتخاب کیجھے۔“

حضرت محمد صلی اللہ علیہ وسلم کی سیرت مقدسہ پر ان کی شاہکار تخلیق ”معراج انسانیت“ اس کا بین ثبوت ہے۔ اس کتاب میں حضور صلی اللہ علیہ وسلم کی پیدائش کا احوال جن الفاظ میں کیا گیا ہے۔ سیرت کی تمام کتاب میں چھان لجھے ایسا انداز بیان آپ کو نہیں ملے گا۔ ادب کا طالب علم اسے جھوم جھوم کر پڑھتا ہے اور ممکن نہیں ہے کہ اس کی آنکھوں سے آنسو روائ نہ ہوں۔ اپنی تحریروں میں جس طرح وہ اشعار کا انتخاب کرتا ہے آپ ادب کی ساری کتابیں کھنگال لجھے آپ ایسے بمحل اشعار، تشبیہات و استعارات نہیں دیکھ پائیں گے۔

ذکر اس پری وش کا اور پھر بیان اپنا

بن گیا رقبہ آخر تھا جو رازدار اپنا

اپنی کتاب ”اسلام کیا ہے؟“ میں جب وہ تھامس مور کی نظم، جس کا منظوم ترجمہ نادر کا کوری نے بہت ہی لشیں انداز میں کیا ہے۔ موقع محل کے لحاظ سے اپنی مثال آپ ہے۔ نظم کے چند شعر آپ بھی سماعت فرمائیں۔

اکثر شب تہائی میں

کچھ دیر پہلے نیند سے

گزری ہوئی دلچسپیاں

بیتے ہوئے دن عیش کے

بنتے ہیں شمعِ زندگی  
اور ڈالتے ہیں روشنی  
میرے دل صد چاک پر  
وہ بچپن اور وہ سادگی  
وہ رونا وہ ہنسنا کبھی  
پھر وہ جوانی کے مزے  
وہ دل لگی وہ قہقہے  
وہ عشق وہ عہد و فوا  
وہ وعدہ اور وہ شکریہ  
وہ لذتِ بزم طرب  
آتے ہیں یاد ایک ایک سب

عزیزانِ من! بدقتی سے ہمارے ہاں ایک ایسا طبقہ پیدا ہو گیا ہے جس نے اپنی زندگی کا مشن یہ قرار دے رکھا ہے کہ جو کچھ ان کے ذہنوں تک رسائی حاصل نہ کر سکے اس کے خلاف بے بنیاد الزامات تراشے جائیں اور پھر انہیں اس شدومد سے پھیلا کیں کہ لوگ اس جھوٹ کو سمجھ لیں اور پھر آپ کی بات سننا گوارانہ کریں۔

جهالت کو یہ کمال حاصل ہے کہ وہ ایسے لوگوں کو مقدس بنا دیتی ہے جو مقدس جھوٹ بولنے میں ماہر ہوں۔

سامعین کرام! پرویز صاحب ایک اسلامک سکالر، فلاسفہ اور ایک اصلاح پسند انسان تھے جنہوں نے ایک منفرد انداز میں قرآن کریم کی تعلیمات کی تشریح و ترویج کی۔ ان کا انداز بیان عقیدت پسندی، منطقی، سماجی، اقتصادی اور اخلاقیات کی تعلیم پر مبنی ہے۔ انہوں نے قرآن کی Rational and Logical interpretation کی ہے۔ اور اس کے لئے انہوں نے Raason اور logic کا استعمال کیا ہے۔

معزز سامعین! پرویز صاحب سمجھتے تھے کہ سماجی، اقتصادی نظام جو قرآن نے ہمیں عطا کیا ہے اس کی بنیاد پر اگر معاشرہ اور پھر یاست تشکیل دی جائے تو رزق کے حصول کے لئے انسان رسوائیں ہو گا۔ انہوں نے Feudal اور نظامِ سرمایہ داری کو تلقید کا نشانہ بنایا ہے۔ انہوں نے اس بات کو شدومد سے بیان کیا ہے کہ دولت اور ذرائع رزق کی غیر منصفانہ تقسیم سے انسان کی زندگی مشکلات کا شکار ہے۔

پرویز علیہ الرحمۃ نے قرآن کریم کی روشنی میں ہمیں یہ سمجھانے کی کوشش کی ہے کہ انسان بحیثیت انسان واجب التکریم ہے۔ انسان کا وقار، اُس کے حقوق اور اس کی صلاحیتوں کا اعتراض۔ جس کی بدولت انسان کی زندگی بہتر ہو سکتی ہے۔

النصاف، برابری اور ہمدردی یہ بینیادی اوصاف ہیں جو انسان کو بطور حق ملنے چاہئے۔  
عزیزان من! دنیا میں جتنے بڑے نام ہیں انہیں شہرت اپنے ہی کسی نظریہ سے ملی ہے۔ سقراط کا واقعہ مشہور ہے کہ وہ زہر کا پیالہ پیتا اور مسکرا کر کہتا ہے۔ ”میں تو مر رہا ہوں لیکن میری سوچ کبھی نہیں مرسکتی۔“

فکر ایک سے دوسرے تک اور بالآخر نسلوں میں منتقل ہو جاتی ہے اور افکار تازہ سے نمو پاتی ہے۔ پر اثر شخصیت کو اپنی ذات پر اعتماد ہوتا ہے۔ خود پر اعتماد ایک ایسی چیز ہے جس کے بارے میں بدھنے کہا تھا کہ:

”جس نے خود پر اعتماد کیا، زمانہ اس کے سامنے سرگاؤں ہو جاتا ہے۔“

پرویز علیہ الرحمۃ نے اپنی ذات پر اسی اعتماد کی بدولت اپنی قرآنی فکر پیش کی ہے اور قرآنی فکر کی یہ روشنی اب پھیل رہی ہے۔

اب جس کے جی میں آئے وہی پائے روشنی

ہم نے تو دل جلا کے سرِ عام رکھ دیا

عزیزان من! اگر ہم بولتے جائیں، لکھتے جائیں تو پرویز صاحب کی تعریف میں زبانیں خشک ہو جائیں، لفظوں کا قحط پڑ جائے۔ دفتر کے دفتر سیاہ کئے جائیں، تب بھی حق ادا نہیں ہو گا۔

پشوٹ کا شعر ہے۔

ستاد خاست گلونو ڈیر دی

جوئی م تنگہ زہ بہ کوم کوم ٹولہ ووہہ

سامعین کرام! آپ یا آپ کے جانے والوں میں سے کسی کو پرویز صاحب یا طلوعِ اسلام کے متعلق کوئی بدگمانی ہے تو ان کی خدمت میں اتنا عرض ہے کہ آپ ان سے اتنا کہیے کہ جو کچھ آپ کہتے ہیں اس کی تائید میں طلوعِ اسلام یا پرویز صاحب کی کوئی تحریر دکھایے۔ آپ چاہیں تو خود اس کی تحقیق کر سکتے ہیں۔ لوگوں کی باتوں میں مت آئیے۔ پرویز صاحب کے تمام درس قرآن، ٹیپ اور ویدیو میں موجود ہیں۔ کتابیں اور پکیفلش دستیاب ہیں ہر ہمیہ نے کے پہلے جمعہ سلطان ٹاؤن مکان باغ میں دو پھر دو بجے پرویز صاحب کا درس قرآن Video کے ذریعے دیکھ سکتے ہیں پھر خود فیصلہ کیجئے کہ آیا اس میں کوئی قبل اعلیٰ اعتراض بات ہوتی ہے۔ محض سنی سنائی باتوں پر نہ جائیے کیونکہ اللہ کا حکم ہے۔ وَلَا تَنْقُضُ مَا لَيْسَ لَكَ بِهِ عِلْمٌ ۝ (17:36)

”جس بات کا تمہیں ذاتی طور پر علم نہ ہوا س کے پیچھے نہ لگ جایا کرو۔“

اللہ تعالیٰ آپ سب کو اپنے حفظہ و امان میں رکھے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ (2:127)

بِسْمِ اللّٰهِ الرَّحْمٰنِ الرَّحِيْمِ

وسیم احمد یزدانی، ایبٹ آباد

# فکر پرویز سے اختلاف ملک و ملت کے لیے نقصان یا اصلاح؟

سرود رفتہ باز آید کہ ناید?  
 نسیمی از حجاز آید کہ ناید?  
 سرآمد روزگار این فقیری  
 دگر دانای راز آید کہ ناید?  
 (ارمغان حجاز)

جو سرود چلا گیا وہ پھر آتا ہے یا نہیں آتا۔ عرب کے خطہ حجاز مقدس سے پھر ٹھنڈی ہوا آتی ہے یا نہیں آتی۔ اس فقیر کا آخری وقت آگیا ہے (زندگی ختم ہوئی) کوئی دوسرا (میرے علاوہ) راز کو سمجھنے والا آتا ہے یا نہیں آتا۔

یہ الفاظ علامہ اقبال کے اپنے بارے میں تھے۔ مگر چشم فلک نے یہ نظارہ کیا کہ وہ دانائے راز آیا اور حجاز سے آنے والی نسیم بھی چلی اور کم و بیش نصف صدی تک چلتی رہی اور اپنی خوبیوں سے پاکستان کی فضاؤں کو معطر کرتی رہی۔

ایک ادیب، ایک بلند پا یہ مفکر، ایک فلسفی، زبان دان، قرآن پاک پہ گہری نظر اور عبور کرنے والے، تحریک پاکستان کے کارکن، تقدیم عظیم محمد علی جناح کے دست راست، شارح کلام اقبال، جناب علامہ غلام احمد پرویز صاحب نہ صرف دانائیے راز تھے بلکہ اس سر بستہ راز کو کھول کر لوگوں کے سامنے رکھنے والے ایک نابغہ روزگار خصیت تھے۔ ان کی ان تمام خوبیوں پہ بات ہوتی رہتی ہے۔ اور ہونی بھی چاہئے، کیونکہ قوم کو ایک درست سمت دکھانے کی جو کوشش آپ نے کی، کوئی دوسرا اس کا عشرہ عشیرہ بھی نہیں ہو سکتا۔ جو کام پورے کے پورے اداروں نے کرنا ہوتا ہے وہ کام آپ نے تن تھا سرانجام دیا۔

معارف القرآن، تبویب القرآن، لغات القرآن اور مفہوم القرآن جیسی شہرہ آفاق کتب کی تصنیف آپ کا کارنامہ ہے، یہ تمام تصنیف ایک راہ بھلکی ہوئی قوم کو سیدھی راہ پر گامزن کرنے کی جانب کوششیں تھیں، مگر بدقتی سے اور مذہبی پیشوایت کی ہٹ دھرمی اور غلط پر اپیگنڈہ کے باعث یہ ساری کوششیں اس حد تک شر بارنا ہو سکیں جس حد تک ان کو ہونا چاہیے تھا۔

نہ ستارے میں ہے ، نے گردش افلک میں ہے  
تیری تقدیر میرے نالہ بیباک میں ہے  
(بال جبریل)

عزیزان گرامی قدر آج میں وہ نقصانات آپ کے سامنے رکھنے کی کوشش کروں گا، جو نقصانات پرویز صاحب کے خلاف منفی پر اپیگینڈہ کرنے سے اس ملک و ملت کو ہو گیا ہے۔ اور قوم نے اگر ابھی بھی ہوش کے ناخن نہ لی تو پھر سب جانتے ہیں کہ گزر ہوا وقت کبھی لوٹ کر نہیں آتا۔ سب سے پہلا نقصان جو ملک و ملت کو اٹھانا پڑا وہ انتشار و افتراق تھا۔ اگر قیام پاکستان کے ساتھ ہی جیسا کہ قائدِ اعظم علیہ رحمہ۔ اور علامہ پرویز علیہ رحمہ چاہتے تھے، قرآن کو اپنا دستور مان لیا جاتا۔ اور ملک کے لیے مزید قوانین سازی اس کی روشنی میں کی جاتی تو تمام قسم کے تعصبات، لسانیت، مذہبی فرقہ بندی سے بذریعہ چھکارا حاصل کیا جاسکتا تھا۔ اور قرآن کی تعلیمات کے عین مطابق معاشری اور معاشرتی عدل و انصاف پر مشتمل ایک معاشرے کی بنیاد رکھدی جاتی۔ اور ایک ایسا معاشرہ جس میں صرف انسانیت کی نشوونما کے بارے میں سوچا جاتا اور تمام قسم کے طبقات ختم کرنے کی طرف را ہموار کی جاتی تو ملک دلخت نہ ہوتا بلکہ ملت کا اتفاق و اتحاد برقرار رہتا۔ اور یہ ہی توحید ہی فرقہ بندی اور گروہ بندی تو شرک ہے۔

آنکہ نام تو مسلمان کرده است  
از دوئی سوی یکی آورده است  
(رموز بخودی)

یہ جو اس نے تیرا نام مسلمان رکھا ہے۔ اس سے تجھے کثرت سے وحدت کی جانب لا یا گیا ہے۔  
خویشتن را ترک و افغان خواندہ تی  
داہی بر تو آنچہ بودی ماندہ تی  
(رموز بخودی)

تو اپنے آپ کو ترک و افغان کہتا ہے، افسوس ہے تجھ پر تو جو تھا، ہی رہا  
وارہان نامیدہ را از نامہا  
ساز با خم در گزر از جامہا  
(رموز بخودی)

امت مسلمہ کو ان ناموں سے چھکارہ دلا! خم (قرآن) سے اپنی نسبت قائم رکھو، پیالوں پر نہ جاؤ عزیزان گرامی قدر! ہم سب یہ بات بخوبی جانتے ہیں علامہ غلام احمد پرویز صاحب کا شمار بر صغیر کے ان چند مفکرین میں

ہوتا ہے جنہوں نے قرآن کو ایک فکری اور عملی دستور کے طور پر سمجھنے اور پیش کرنے کی کوشش کی، وہ تقليد کے نہیں بلکہ تدبیر اور اجتہاد کے قائل تھے، اور قرآن کو دین کی اصل بنیاد اور مأخذ مانتے تھے تاہم، چونکہ ان کے خیالات روایتی مذہبی تعبیرات سے متصادم تھے۔ اس لئے انہیں قدم قدم پر مخالفت کا سامنا کرنا پڑا اور ایک عظیم مقصد اور کام پس منظر میں چلا گیا۔

علامہ صاحب کے افکار و نظریات کو رد کرنے سے پاکستان میں فکری آزادی اور اجتہادی روایہ مزید مدد و ہو گیا، اگر ان کی فکر کو ثابت انداز میں لیا جاتا تو آج شاید ہمارا معاشرہ زیادہ سائنسی، منطقی، اور ترقی پسند سوچ رکھتا۔ کیونکہ علامہ صاحب نے قرآن کو براہ راست سمجھنے پر زور دیا اور حدیث کی چھان بین کرنے کا بیڑہ اٹھایا اس لئے ان کی بے جا مخالفت شروع ہو گئی جس کے باعث پاکستان میں قرآن کو غور و فکر کے ساتھ سمجھنے کی روایت کمزور پڑ گئی اور تقليدی ذہنیت غالب آگئی۔ یہ ایک اور نقصان تھا جو ملک و ملت کو اٹھانا پڑا، اور اس سے مزید نقصان یہ ہوا کہ روایتی مذہبی بیانیہ زور پکڑ گیا اور مزید مستحکم ہو گیا، جو فرقہ واریت، شدت پسندی اور عدم برداشت کو ہوا دیتا رہا۔ اگر علامہ صاحب کے افکار کو جگہ دی جاتی تو شاید پاکستان میں ایک زیادہ متوازن اور عقل پر مبنی دینی فکر فروغ پاتی۔

پرویز صاحب دین کو سائنسی اور منطقی بنیادوں پر سمجھنے کے قائل تھے۔ ان کے نظریات کو رد کرنے کا ایک نقصان یہ ہوا کہ پاکستان میں مذہب اور سائنس کے درمیان حائل خلچ مزید گہری ہو گئی۔ اس کے نتیجے میں جدید سائنسی ترقی اور دینی فکر کو ہم آہنگ کرنے کی کوششیں کمزور پڑ گئیں۔

عزیزان گرامی قدر: اگر پرویز صاحب کی فکر کو پانیا جاتا تو شاید پاکستان میں ایک ایسا اسلامی فلاحتی نظام پرواں چڑھتا جو استعمال، جاگیرداری اور مذہبی انتہا پسندی کے خلاف زیادہ مضبوط ہوتا۔ مگر ان کے افکار و نظریات کو رد کرنے سے روایتی نظام جوں کا توں رہا۔ اور معاشرہ اصلاح کی بجائے جمود کا شکار ہوتا چلا گیا۔ اگر علامہ صاحب کے نظریات سے ان کی فکر سے صرف اختلاف کیا جاتا تو ٹھیک تھا مگر مذہبی حلقوں میں ان کی فکر کو مکمل طور پر مسترد کر دینا ایک بہت بڑا نقصان تھا۔ اگر علامہ موصوف کے اجتہادی نظریات کو علمی بحث و مباحثے میں جگہ دی جاتی تو آج پاکستان فکری طور پر زیادہ آزاد، علمی ترقی میں آگے۔ اور مذہبی انتہا پسندی سے زیادہ محفوظ ہو سکتا تھا۔

نخل فکرم نا امید از برگ و بر  
یا تبر بغrest یا باد سحر  
(اسرارخودی)

میرے فکر کا درخت برگ و بر سے نا امید ہے، یا اسے کھاڑے کی نظر کبھی یا اسے باد سحر سے نوازدیجھے، شکریہ

## قرآن حکیم کے طالب علموں کے لیے خوب خبری

علامہ غلام احمد پرویزؒ کے سات سو سے زائد روئی قرآنی پرہیزی تفسیری سلسلہ کے تحت ادارہ طلوع اسلام، لاہور کی طرف سے مندرجہ ذیل تفسیری کتب کی اشاعت الگ الگ جلدی میں ہوچکی ہے۔ یہ جلدی 8/30X30 کے بڑے سائز کے بہترین کاغذ پر خوبصورت طباعت اور مضبوط جلد بندی کے ساتھ دستیاب ہیں۔ جن کی تفصیل درج ذیل ہے۔

### طالب القرآن فی دروس الفرقان

نام کتاب	سورہ نمبر	صفحات	ہدیہ
سورۃ الفاتحہ	(1)	240	200/-
سورۃ الفاتحہ (سٹوڈنٹ ایڈیشن)	(1)	240	110/-
سورۃ البقرہ (اول)	(2)	500	400/-
سورۃ البقرہ (دوم)	(2)	538	400/-
سورۃ البقرہ (سوم)	(2)	500	400/-
سورہ آل عمران (اول)	(3)	472	500/-
سورہ آل عمران (دوم)	(3)	480	500/-
سورۃ النساء	(4)	870	700/-
سورۃ المائدہ	(5)	450	500/-
سورۃ الانعام	(6)	600	600/-
سورۃ الاعراف (اول)	(7)	480	500/-
سورۃ الاعراف (دوم)	(7)	400	500/-
سورۃ الانفال	(8)	210	250/-
سورۃ توبہ	(9)	530	550/-
سورۃ یونس	(10)	360	400/-
سورۃ حود	(11)	400	400/-
سورۃ یوسف	(12)	288	300/-
سورہ رعد، ابراہیم، الحجر	(13-14-15)	500	500/-

300/-	334	(16)	سورة الحج
400/-	396	(17)	سورة نبی اسرائیل
500/-	532	(18-19)	سورة الکھف، سورۃ میریم
350/-	416	(20)	سورۃ کاطل
300/-	336	(21)	سورۃ الانبیاء
350/-	380	(22)	سورا حج
400/-	408	(23)	سورۃ المؤمنون
350/-	264	(24)	سورۃ النور
350/-	389	(25)	سورۃ الفرقان
400/-	454	(26)	سورۃ الشعرااء
300/-	280	(27)	سورۃ ائمہ
350/-	334	(28)	سورۃ القصص
350/-	388	(29)	سورۃ العنكبوت
400/-	444	(30-31-32)	سورۃ روم، لقمان، المسجدہ
400/-	570	(33-34-35)	سورۃ الاحزاب، سبا، فاطر
150/-	164	(36)	سورۃ یس
400/-	450	(37-38-39)	سورۃ الصاف، حی، زمر
550/-	624	(40-41-42)	سورۃ مومین حم سجدہ، سورہ شوری
500/-	520	(43-44-45-46-47)	سورہ زخرف، دخان، جاثیہ، احکاف، محمد
500/-	550	(48-49--51-50-52-53)	سورۃ لغت، الحجرات، ق، الزاریات، الطور، الحجم
400/-	384	(54-55-56-57)	سورۃ ال عمر، الرحمن، وآلمع، الحمد
300/-	300	-64-65-66) (58-59-60-61-62-63	28 وال پارہ (کامل) محادل، حشر، متحفظ، صفت، جمع، منافقون، تغایر، طلاق، تحریم
400/-	544		29 وال پارہ (کامل)
400/-	624		30 وال پارہ (کامل)
1000/-	800		شرح جاوید نامہ
1000/-	800		فہرست موضوعات مطالب القرآن فی دروس الفرقان

## پمپلٹس --- PAMPHLETS

ادارہ طلوع اسلام دینی موضوعات پر پمپلٹس شائع کرتا رہتا ہے

**فی پمپلٹ قیمت 20 روپے علاوہ ڈاک خرچ**

دوقومی نظریہ	قرآن مجید کے خلاف گھری سازش	اسلام آگے کیوں نہ چلا
عورت قرآن کے آئینے میں	قریانی	اسلام کیا ہے؟
پاکستان کی ختنی "زیارت گاہیں"	قیامت موجود	اسلام ہی کیوں سچا دین ہے؟
کیا تمام مذاہب یکساں ہیں؟	قوموں کی تغیری فکر سے ہوتی ہے ہرگھوں سنہیں!	اسلام اور نہ ہبی رواداری
تحقیق ربو (مسئلہ سود)	قوموں کے تمدن پر جنسیات کا اثر	کیا اسلام ایک چلا ہوا کارتوں ہے؟
کیا قائد اعظم پاکستان کو سیکولر سٹیٹ بنانا چاہتے تھے؟	ہماری نمازیں اور روزے بے نتیجہ کیوں ہیں؟	اسلامی قانون کی اصل و بنیاد کیا ہے؟ (مغربی پاکستان ہائیکورٹ کا فیصلہ)
بنیادی حقوق انسانیت اور قرآن	ہندو کیا ہے؟	اسلامی آئینہ یا لوگی
تندیب دین کون کرتا ہے اور مصلح کسے کہتے ہیں	ہیں کو اکب کچھ نظر آتے ہیں کچھ (قرآنی اصطلاحات کی تشریح)	اسلام اور پاکستان کے خلاف گھری سازش (20 روپے علاوہ ڈاک خرچ)
روٹی کا مسئلہ	ہماری تاریخ میں کیا ہے؟	اسلامی مملکت کے سربراہ کی معاشی ذمہ داریاں
جو ہو ذوق یقین پیدا تو کٹ جاتی ہیں زنجیریں	ہم میں کیریکٹر کیوں نہیں؟	اسلامی قانون سازی کا فریضہ (بال سے باریک تووار سے تیز)
نماز کی اہمیت	ہم عید کیوں مناتے ہیں؟	انسانیت کا آخری سہارا
ضبط ولادت (خاندانی منصوبہ بندی)	مقام اقبال	اے کشتنی سلطانی و ملائی و پیری
علماء کون ہیں؟	مقام محمدی صلی اللہ علیہ وسلم	اقبال کا مردمون
فرقة کیسے مت سکتے ہیں	مرزا بیکت اور طلوع اسلام	اندھے کی لکڑی
کافر گری	ماوزے نگ اور قرآن	آرٹ اور اسلام
حرام کی کمائی	مومن کی زندگی	قرآن کا معاشی نظام
عالمگیر افسانے	جب مارکس نا کام رہ گیا	قرآن کا سیاسی نظام

- دین زندگی کے حقوق کا مردانہ وار مقابلہ کرتا ہے۔
- دین اسے تقدیر میں قوت عطا کر کے حرکت عمل کا شعلہ جوالہ بنا دیتا ہے۔
- دین اسے وسعت افلاک میں تکمیر مسلسل کا پیغام دیتا اور نظام خداوندی کو دنیا کے ہر نظام باطل پر غالب کرنے کو عبادت کی غایت بتاتا ہے۔
- دین اعلان کرتا ہے کہ وہ کون ہے جو زیب وزینت کی ان چیزوں کو حرام قرار دے سکتا ہے، جنہیں اللہ نے اپنے بندوں کے لئے پیدا کیا ہے (القرآن)۔
- دین کہتا ہے کہ کل یوم ہو فی شان۔ زندگی کے تقاضے ہر دور میں بدلتے رہتے ہیں اس لئے جدت طرازی عین تقاضائے حیات ہے۔
- دین انسان کی علمی اور عقلی صلاحیتوں کو جلا دینے کا موجب اور اسلام کے مسائل کی بلا دلیل پیروی سے منع کرتا ہے۔ وہ اپنے ہر دعویٰ کو دلیل اور برهان سے پیش کرتا ہے اور عقل و تدبر سے کام لینے کی تاکید بھی۔
- دین مذہب کی زنجیروں میں جکڑے ہوئے انسانوں کو آزادی کی دعوت دیتا ہے کہ کسی انسان کو اس کا حق حاصل نہیں کہ وہ دوسرا انسان کو اپنا حکوم اور اطاعت گزار بنائے۔ اطاعت صرف خدا (اس کے قوانین) کی کی جاسکتی ہے اور یہ قانون سب کے لئے برابر ہونے کی وجہ سے تمام نوع انسانی کے لئے مساوات کا پیغام رکھتا ہے۔
- دین مذہب کا تصور مفاد پرست انسانوں کے ذہن کا تراشیدہ ہے۔ ان میں سمجھی ملوکیت (فرعون)، سرمایہ داری (قارون) اور مذہبی پیشوائیت (ہامان) کے نمائندے باہمی اشتراک سے دوسروں کی محنت سے کمائی پر عیش کی زندگی برکرنے کے لئے ہرجائز و ناجائز حیلے تراش کر مذہب میں شامل کر لیتے ہیں۔ خود مترفین بن کر دوسروں کو جھومنا لیتے ہیں۔
- دین اس راستے کو کہتے ہیں جو انسانوں کا وضع کر دہ ہو۔ اس لئے یہ سمجھ لینا ضروری ہے کہ قرآن نے نوع انسانی کی ہدایت کے لئے دین ہی کو پیش کیا ہے اور اسے ہی اسلام کا نام دیا ہے۔ لہذا مسلم مذہب کی نہیں دین اسلام کی اطاعت کرتا ہے۔

☆☆☆

(اشاعت کے لئے محترم ڈاکٹر انعام احمد نے تعاون کیا ہے۔)

☆☆☆☆☆☆☆☆☆☆

CPL.NO. 28  
VOL.78  
ISSUE  
**04**

Monthly **TOLU-E-ISLAM**

25-B, Gulberg 2, Lahore, Pakistan

Phone. 042-35714546

E-mail:[idarati@gmail.com](mailto:idarati@gmail.com) Web: [www.toluislam.org](http://www.toluislam.org)

[www.facebook.com/idaratolueislam1/](http://www.facebook.com/idaratolueislam1/) [www.youtube.com/idaratolueislam](http://www.youtube.com/idaratolueislam)

کیا سناتا ہے مجھے تُرک و عرب کی داستان  
مجھ سے کچھ پہاں نہیں اسلامیوں کا سوز و ساز  
لے گئے تثییث کے فرزند میراثِ خلیل  
خششت بنیادِ کلیسا بن گئی خاکِ حجاز  
ہو گئی رُسوا زمانے میں گلاہِ لالہ رنگ  
جو سراپا ناز تھے، ہیں آج مجبورِ نیاز  
لے رہا ہے مے فروشانِ فرغستان سے پارس  
وہ منے سرکش حرارت جس کی ہے مینا گداز  
(بانگِ درا، علامہ اقبال)